

## حڪمت قرآن

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِحَوَارِيِّنَ مَنْ أَنْصَارِي إِلَى اللَّهِ قَالَ  
الْحَوَارِيُّونَ نَحْنُ أَنْصَارُ اللَّهِ فَأَمَّتْ طَائِفَةٌ مِنْ بَنِي إِسْرَائِيلَ وَكَفَرْتَ طَائِفَةٌ ۖ فَأَيُّدَا الَّذِينَ آمَنُوا  
عَلَىٰ عَدُوِّهِمْ فَاصْبَحُوا ظَاهِرِينَ ﴿١٣﴾ (الصف: ١٣)

”اي اهل ايمان! اوهان الله جي دين جا مددگار ٿي پئو. اهڙيءَ طرح جيئن سيدنا عيسيٰ پٽ  
مريم جي پنهنجن مددگارن کي چيو هو ته ڪير آهي جو منهنجو الله جي دين لاءِ سات ڏئي. ان  
وقت سندس دوستن چئي ڏنو ته اسين آهيون الله جي دين جي غالب ڪرڻ لاءِ تنهنجا سات  
ڏيندڙ! پوءِ بني اسرائيل جي هڪ ٽولي ايمان آندو ته وري ٻي ٽولي ڪفر ڪيو. پوءِ اسان مدد  
ڪئي سون ايمان وارن جي سندن دشمنن تي. پوءِ اهي ئي غالب ٿي ويا.“

حضرت سيدنا عيسيٰ بن مريم (عليهما السلام) کي بني اسرائيل جي قوم ۾ پويون نبي  
ڪري موڪليو ويو. يهودي قوم جو اهو آخري مصلح ۽ هادي هيو. سندس نبوت کي دليلن ۽  
معجزن سان سينگاري اهڙي طرح پيش ڪيو ويو جو ڪنهن کي به ان جي نبوت تي ڪو به شڪ ۽  
شبهو نه رهي. مگر يهودين جي بد بختي اها ٿي جو اهڙي دليل ۽ برهان سان مبعوث پيغمبر جو  
به هنن انڪار ڪيو ۽ هنن کي ڪوڙو قرار ڏنائون. ان عرصي ۾ هنن حضرت مسيح عليه السلام  
کي شديد تڪليفون ۽ ايذاءَ پهچايا مگر ايمان نه آندائون. قرآن مجيدي ٻڌائي ٿو ته مسيح عليه  
السلام کي قتل ڪرڻ لاءِ به تيار ٿي ويا، ڇو ته بني اسرائيل جي اها پراڻي عادت هوندي هئي ته  
هو نبي کي نه فقط ڪوڙو سمجهندا هئا پر انهن کي قتل به ڪري ڇڏيندا هئا. ” يَقْتُلُونَ النَّبِيَّ  
بِغَيْرِ حَقٍّ “ هو خدا جي پيغمبرن کي ناحق قتل ڪندا هئا.

الله تعاليٰ جي سنت عمل ۾ آئي. هنن تي برحق پيغمبر جي قتل ڪرڻ ۽ ايذاءَ سبب عذاب  
الاهي ڪڙڪيو ۽ هو ذلت، خواري، بربادي ۽ غلامي جي گرفت ۾ اچي ويا. هنن سيدنا مسيح عليه  
السلام کي قتل ڪرڻ جو منصوبو ۽ سازش هن طرح تيار ڪئي ته نهايت ذلت سان هن کي ماريوندا،  
ڪٽيندا هڪ پهڙي تي وٺي ويا. اتي هنن پنهنجي ڄاڻ ۽ ارادي موجب کيس قتل ڪري ڇڏيو ۽  
اعلان ڪيو ويو ته اسان عيسيٰ بن مريم کي قتل ڪري ڇڏيو آهي. مگر قرآن مجيد گواهي ڏئي ٿو  
ته: ” وَمَا قَتَلُوهُ وَمَا صَلَبُوهُ وَلَٰكِنْ شُبِّهَ لَهُمْ “ يهودين حضرت مسيح عليه السلام کي نه قتل ڪيو نه  
ٿي قاسي تي چاڙهيو، پر هنن تي شبهو وڌو ويو يا هنن لاءِ حضرت مسيح جي مشابهت پيدا ڪئي  
وئي. هنن ڄاتو ته اسان کيس قتل ڪيو آهي \_\_\_ پر ائين ٿيو ڪونه!

”فَأَيُّدَا الَّذِينَ آمَنُوا عَلَىٰ عَدُوِّهِمْ“ يهودي دشمنن تي اسان عيسيٰ جي پيروڪارن کي غلبو  
عطا ڪيو. هن غلبي مان مراد ظاهري اقتدار جو غلبو به آهي ۽ علم، فن ۽ مرتبي جو غلبو به مراد  
آهي. عيسائيت دنيا ۾ چانئجي ويا. انهن يهودين کي جتي ڪٿي ذلت ۽ خواري سان همڪنار ڪيو.  
مختلف وقتن ۾ هنن جو لڪن جي تعداد ۾ قتل عام به ڪيو ويو. سيدنا مسيح جي ” رفع الی  
الله “ کان پوءِ ٽين صدي عيسوي ۾ روم جي بادشاهه قسطنطين دوم عيسائيت قبول ڪئي. سندس  
حڪومت شام ۽ فلسطين تائين ڦهليل هئي. ان کان پوءِ رومي وڏي تعداد ۾ عيسائيت بڻجي ويا.  
يهودي انهن جا محڪوم ٿي ويا. مگر يهودي دريدر جون نوڪرون کائيندا رهيا.

# توحيد

إِنَّمَا اللَّهُ إِلَهُ وَاحِدٌ (النساء- ١٧١)

ڪراچي

وحده لا شريك له اهو وهائج وي (شاه)

سنڌ ۾ توحيد جي دعوت لاءِ فڪر ۽ عمل جون  
نيون راهون روشن ڪندڙ ماهوار ڪتابي  
سلسلو-19

سرپرست اعليٰ: مفسر قرآن  
حڪيم الاسلام مفتي عبدالوهاب چاچڙ

**سرپرست**  
پروفيسر سيد عبداللہ راشدي

**چيف ايڊيٽر**  
محمد سليمان طاهر انڊڙ

**ايڊيٽر**  
نور احمد ميمڻ

**مشاورتي بورڊ**  
مفتي محمد صادق سومرو  
عبدالستار عباسي  
محمد انس راجپر  
محمد رفيق پرڳڙي  
نديم احمد سولنگي

ذو القعد/ذو الحج ١٤٣٢ هـ مطابق آڪٽوبر/نومبر 2011

## فهرست

2	ادارو	حڪمت قرآن
3	ادارو	حڪمت رسول صلي الله عليه وسلم
4	ادارو	تعليمات اما شاه ولي الله رحمت الله عليه
5	حضرت پير روضي ڌڻي	اسماء الله الحسني
6	چيف ايڊيٽر	ملڪ جي قومي پاليسي ڪهڙي آهي؟
9	مولانا محمد انس راجپر	الله جي دين جا دنياوي ۽ مادي نتيجا
13	مولانا محمد تقوي اميني	ذاتي مفادن مٿان گڏيل مفادن جي ترجيح
20	محمد سليمان طاهر انڊڙ	دعوت توحيد ۾ پيغمبرن جو ڪردار
27	حسن محمود جياڻي	امت مسلمہ جو نصب العين اسلام

الله تعاليٰ جي توحيد ۽ معرفت ۽  
سنت رسول ﷺ جو پيغام پنهنجي  
چوڌاري انسان تائين پهچائڻ جي  
لاءِ ماهوار توحيد 100 پرچا 500  
روپين جي پي پي سان گهرائي  
دعوتني مشن ۾ شامل ٿيو.

سرڪيوليشن ۽ مواد لاءِ رابطي جي ايڊريس  
حڪمت قرآن انسٽيٽيوٽ،  
6 سنڌي جماعت ڪو آپريٽو سوسائٽي، جوڳي موڙ بس اسٽاپ، نيشنل هاءِ وي  
ڪراچي 75030 فون: 021-35000278 موبائيل: 03002707097

www.hikmatequran.org, email: hikmatequran@gmail.com

عَنْ أَبِي هُرَيْرَةَ قَالَ - قَالَ رَسُولُ اللَّهِ ﷺ ثَلَاثَةٌ لَا يُكْتَبُ لَهُمْ اللَّهُ يَوْمَ الْقِيَامَةِ وَلَا يُزَكِّيهِمْ وَفِي رَوَايَةٍ وَلَا يُنْظَرُ إِلَيْهِمْ وَلَهُمْ عَذَابٌ أَلِيمٌ شَيْخُ زَانَ وَمَلِكٌ كَذَّابٌ وَعَائِلٌ مُسْتَكْبِرٌ (رواه مسلم)

حضرت ابو هريره کان روایت آهي، چيائين ته فرمايو رسول الله ﷺ جن ته تي ماڻهو اهڙا هوندا (يعني انهن وصفن رکندڙ گروه) جن سان الله تعاليٰ قيامت جي ڏينهن نه ڳالهائيندو، نه انهن کي پاڪ صاف ڪندو نه انهن جي طرف ڪرم جي نگاهه فرمائيندو ۽ انهن لاءِ سخت عذاب تيار ڪيل هوندو. اهي ٽي شخص هي آهن: 1. پوڙهو ماڻهو زناڪندڙ، 2. ڪوڙ ڳالهائيندڙ حڪمران ۽ 3. سڄو ماڻهو ۽ وڏائي خور.

ڪي گناهه معنوي حيثيت ۾ ئي سنگين هوندا آهن. انهن کي وڏن گناهن ۾ ڳڻيو ويو آهي، پر ڪن خاص حالتن ۾ ۽ ڪن خاص ماڻهن کان ڪن گناهن جو پڌرو ٿيڻ، گناهه جي سنگيني کي گهڻو وڌائي ڇڏي ٿو. جيئن چوري ڪرڻ هڪ ڪڏو ڪم آهي، مگر اها چوري جيڪڏهن ڪو دولت مند ۽ شاهوڪار ماڻهو ڪري يا سرڪاري آفيسر سني پگهار هوندي عوامي ملڪيت کي ڇڏي ته اهڙي گناهه کي معصيت سان گڏ شديد قسم جي اخلاقي گراوت ۽ بي حياتي تصور ڪيو ويندو. جيڪو ناقابل معافي ڏوهه ڳڻيو ويندو.

ان طرح هن حديث پاڪ ۾ جن ٽن ڏوهارين جا ٽي گناهه ٻڌايا ويا آهن اهي به بد اخلاقي ۽ بدڪرداري جي چوٽ تي چڙهيل آهن. پوڙهو ماڻهو جنهن کي جنسي شهوت جا موقعا هئا ته نه رها آهن ۽ هو نهايت ڪمزور ٿي چڪو آهي ته ان وقت سندس عورتن ڏانهن ميلان ۽ ميلاپ رکڻ هڪ سنگين مسئلو آهي. جواني ۾ جنس کان مغلوب ٿيڻ ڪجهه فطرت هيٺ آهي ۽ ان کي رحمان جي رحمت نظر انداز ڪري سگهي ٿي، مگر پوڙهاڻپ ۾ اهو ڪم ناقابل معافي ڏوهه آهي. ان طرح حڪمران جنهن کي هر قسم جا اختيار حاصل آهن ۽ هو ڪنهن کان نٿو ڊڄي سگهي، ڀلا اهو شخص ڪوڙ ڳالهائي ته ڇا ان کي معافي ملي سگهي ٿي؟ ان طرح سڄو ماڻهو ۽ هر وقت اڪڙ، اها ڳالهه ٺهي ٿي؟ --- هرگز نه!

انهن ڏوهارين لاءِ جيڪي تڪبر، غرور ۽ ڪمينه پن جي روين جو شڪار بڻجي ويا آهن، انهن لاءِ جيڪو عذاب تيار ڪيو ويو آهي، انهيءَ عذاب ۾ سخت شديد عذاب اهو آهي جو الله تعاليٰ انهن سان ڳالهائڻ بند ڪري ڇڏي. لطف جون نگاهون هٽائي ڇڏي ۽ انهن کي گندگي جي حالت ۾ رکي ڇڏي ۽ پاس ٿيڻ کان محروم ڪري ڇڏي. قيامت جي ڏينهن روح جڏهن مالڪ جي بارگاهه ۾ حاضر ٿيندو ته ان کي فطري خواهش هوندي ته هو پنهنجي رب پاڪ سان ملي ۽ قرب حاصل ڪري. پر ان کي جڏهن قرب الاهي کان هٽايو وڃي ۽ خدا تعاليٰ کيس رابطي کان محروم ڪري ڇڏي ته اهو روح لاءِ شديد عذاب جي صورت آهي. معاشرتي گناهن کان دوري ئي الله تعاليٰ جي نعمتن جو مستحق ڪري سگهي ٿي.

## تعليمات امام شاه ولي الله دهلوي رح

امام شاه ولي الله محدث دهلوي جن هيءَ ڳالهه دليلن سان ثابت ڪئي آهي ته سموريون الهامي شريعتون انساني فطرت جون ترجماني ڪندڙ رهيون آهن. انسانن جي تعمير ۽ انهن جي پاڪائي ۽ صفائي لاءِ سڀئي ڪوشاڻ رهيون آهن. مختلف شريعتن ۾ جيڪو معمولي ظاهري اختلاف نظر اچي ٿو اهو انهن قومن جي لحاظ سان آهي، جن ۾ اهي شريعتون آيون. ورنه انهن سڀني شريعتن جي گهراڻي ۾ انساني فطرت جهلڪي رهي آهي. انهن سڀني ۾ انسانيت جي مفاد عام جي ڳالهه چئي وئي آهي. ان آڌار تي جيڪڏهن ڪو به شخص صحيح عقيدن يعني ترقي تي پهچائيندڙ نظرياتي سوچ نه رکندڙ هوندو جنهن جو بنياد انساني فطرت تي شامل آهي ۽ هو انهن عقيدن لاءِ هڪ بنيادي نصب العين اهڙو نه رکندو جنهن تي هو پنهنجي جان ۽ مال قربان ڪري سگهي، ته ان وقت تائين هن لاءِ ڪنهن به ڪاميابي جي اميد نٿي رکي سگهجي. امت جو امام فرمائي ٿو ته:

ويجب بذل الجهد على اهل الآراء الكليّة في اشاعة الحق وتشييته واخلال الباطل وصدّه فر بئالم يكن ذلك الا بخصاصات او مقاتلات فيعد كل ذلك من افضل اعمال البر (حجة الله البالغ: 1-50)

جيڪي انسان اجتماعي جدوجهد لاءِ سوچيندا آهن انهن لاءِ ضروري آهي ته هو حق جي اشاعت ڪرڻ ۽ ان کي رواج ۾ آڻڻ ۽ باطل کي روڪڻ ۽ مٽائڻ لاءِ پنهنجون پريور ڪوششون ڪندا رهن، پر اهو گهڻو ڪري تيسنن نه ٿيندو آهي، جيستائين حق جي سچائي ۽ باطل جي غلطي دليلن سان ثابت نه ڪئي وڃي. يا باطل جي فريب ڪاري کي ختم ڪرڻ لاءِ جان ۽ مال سان قتال نه ڪيو وڃي. اهي سڀ شيون بهترين نيڪي ۾ ڳڻيون وينديون.

اها ڳالهه واضح ٿي ته ڪاميابي لاءِ ڪو به مٿاهون نظريو يا بلند نصب العين جو هجڻ لازمي آهي، جنهن کي ايمان جو درجو ڏنو وڃي. مسلمانن جو انقلابي نظريو قرآن حڪيم جون تعليمات آهن، جن کي پهرين دور ۾ عمل ۾ آڻي ڏيکاريو ويو آهي. اهو ئي نمونو آئينده لاءِ به ڪاميابي جي ڪسوٽي آهي. ڇا انساني تاريخ اهو ٻڌائي سگهندي ته ڪنهن به شخص يا ڪنهن به جماعت ڪنهن بنيادي نصب العين کي ايمان جي حد تائين قبول ڪرڻ کان سواءِ ڪڏهن ڪاميابي حاصل ڪئي آهي؟ ان کان پوءِ نصب العين لاءِ جدوجهد جو مرحلو آهي. انساني بدن جي هر حرڪت ۽ هر عمل جيڪو انسان جي ايمان مطابق هجي، جنهن عمل سان ايمان کي قوت ۽ طاقت پهچي، ان کي ”عمل صالح“ چيو ويندو آهي. عمل جي ظاهر تي زور نه ڏنو وڃي، پر ان جي روح ۽ معنويت تي مڪمل ڌيان هجڻ گهرجي. نماز، جو روح بندگي ڪندڙ جو عجز انڪسار ۽ معبود برحق جي عظمت ۽ بلندي جو احساس هجڻ آهي. جيڪڏهن نماز ۾ اها معنويت پيدا نه ٿيندي ته ”فويل للمصلين“ جو ارشاد به سامهون رکڻ گهرجي. ان طرح ڪنهن به شخص جي جان کي هلاڪ ڪرڻ ڪيترو ناپسنديده عمل آهي، مگر حق جي حمايت ۽ ڪمزورن جي دفاع لاءِ قتال ڪرڻ ۽ جان کي مارڻ ۾ ڪيتري قدر عظمت رکيل آهي. ان ڪري عملن جي معنويت ئي اصل حقيقت آهي. (قرآني شعور انقلاب: مولانا عبيدالله سنڌي)



## اسماءُ الله الحسني: حضرت روضي ڌڻي رحمته الله عليه

### الْعَلِمُ

الله تعاليٰ جي هن اسم شريف جي معنيٰ ۾ مبالغو آهي، جنهن جي معنيٰ ٿيندي بيحد ڄاڻ رکندڙ، يعني ظاهر، باطن، دل ۾ ايندڙ خيال توڻي اهڙا خيال جيڪي اڃا دل ۾ به نه آيا هجن، تن کي به ڄاڻندڙ. مطلب ته ڪليات توڻي جزئيات (هر ننڍي وڏي شيءِ) جو سمورو علم سندس ڄاڻ کان ٻاهر نه آهي. هو ڪائنات جي سمورين شين جي حقيقتن ۽ اصلين بابت سموري ڄاڻ رکي ٿو. مطلب ته سندس معلومات جي ڪا حد ڪانهي ڪا.

تعلق: هن اسم سان تعلق جي صورت هيءَ آهي، ته ٻانهو اهو ڄاڻي ته الله تعاليٰ هن جي ظاهر ۽ باطن جو ڄاڻندڙ آهي. تنهن ڪري جيڪو به ڪم ڪرڻ مناسب نه هجي، ان کان پاسو ڪري. خلق جي علم کان خالق جي علم جو لحاظ گهڻو رکي. يعني جيئن غلط ڪم ڪندي ماڻهن کان ڊڄي ٿو، ته ان جي مقابلي ۾ پنهنجي علم رب کان وڌيڪ ڊڄڻ گهرجيس؛ ڇو ته الله جل جلاله هن جي هر ظاهر ۽ باطن کي چڱيءَ طرح ڄاڻي ٿو.

تخلق: هن اسم شريف سان تخلق (صفت اپنائڻ) جي واٽ هيءَ آهي، ته ديني علم جي تحصيل ۽ تڪميل ڪري، مڪمل عالم بڻجي حقيقت ۽ معرفت جو صاحب بڻجي وڃي. ڇو ته نفس جي تڪميل (سيان) ۽ عبادت الاهي ”ديني علم“ جي تڪميل سان ئي پروان چڙهندي آهي ۽ پوءِ جڏهن ديني علم سان ماڻهوءَ ۾ ظاهري ۽ باطني اصلاح پيدا ٿئي ته پوءِ سمجهو ته اهو ئي ”علم نافع“ آهي، (جنهن علم جي حضور ﷺ جن امت کي دعا گهرڻ جي ترغيب ڏني آهي ته الله کان علم نافع جي دعا گهرو ۽ چئو ته: ”اللهم ارزقني علما نافعا“)

تعبد: عبد العليم، يعني علم جو ٻانهو اهو شخص آهي، جنهن کي الله تعاليٰ علم جي صفت سان پالين جا پال ڪري کيس ڪشفي علم (علم لدنيءَ مان) پاڻ وٽان عطا ڪري ۽ ان لاءِ محنت ۽ ڪسب به ضروري نه هجي. فقط ان جي اندر جي فطري صفائي ۽ قدسي نور جي قوت سان ڪشفي ۽ لدني علم عطا ڪيو هجي.

#### حضرت مولانا عبیدالله سنڌي فرمايو

قرآن شريف ۾ جيڪو چيلنج ڪيل آهي ته هن جهڙي ڪا سورت بڻائي ڏيکاريو، سو عجمي قومن لاءِ نه آهي ته اهڙو ڪلام ٺاهي ڏيکاريو جيڪو بلاغت ۽ فصاحت ۾ قرآن جهڙو آهي. ڇاڪاڻ ته غير عرب جڏهن سڪئي عربي بولي ئي ڪونه ڄاڻندا آهن ته پوءِ قرآن جهڙي فصيح ۽ بليغ عربي ٺاهڻ جي هنن کان ڪيئن گهر ڪئي ويندي. (جيئن هڪ انگريز جيڪو سنڌي بوليءَ کي قطعي طور ڄاڻندو ئي نه هجي، ان کان گهر ڪجي ته شاهه جي رسالي جهڙو ٺاهه ته خبر پوي، ته اهڙي گهر ڪرڻ ئي حماقت آهي. جن ماڻهن جو هي خيال آهي ته قرآن ۾ جيڪو جنن ۽ انسانن کي چيلنج ڏنو ويو آهي سو سندس فصاحت ۽ بلاغت جي ڪري آهي سو خيال نه ٻڌڻ جهڙو آهي ۽ نه وري ان ڏي توجه ڪرڻ گهرجي. هوڏانهن اسلام جي شروعات ۾ ان جو مطلب اهو هو ته قرآن جهڙا اصول، قانون الاهي يا تعليم ٻيو ڪو به پيش ڪري نٿو سگهي. (تفسير الهام الرحمن مان ورتل)



## ايديتوريل چيف ايديتور

### ملڪ جي قومي پاليسي ڪهڙي آهي؟

هڪ معقول آدمي، يا ڪنهن سنجيده قوم لاءِ اهو ضروري آهي ته هن جي زندگي جو مقصد ۽ نصب العين متعين هجي. ڪنهن فرد لاءِ اها ڳالهه ان ڪري ضروري آهي ته ائين ڪرڻ سان هو يڪسوئي، دلجمعي سان ان نصب العين تي ڪاروبار رهندو. هن کي زندگي گذارڻ ۾ اطمینان ۽ يقين جي ڪيفيت حاصل ٿيندي. هو محسوس ڪندو ته هن جي زندگي جو هڪ مقرر ٿيل ضابطو آهي، جنهن تي هو هلي رهيو آهي. اهو ئي ان جو نظريو ۽ مسلڪ آهي. واقعاتي دنيا ۾ اهو نظريو غلط هجي يا درست، مگر جڏهن اهو نظريو ڪنهن فرد جو موقف بڻجي وڃي ٿو ته پوءِ هن کي زندگي گذارڻ آسان ٿي پوندي. نيڪ ان طرح انسانن جي گڏيل زندگيءَ ۾ يا ڪنهن ملڪ يا رياست جي جوڙجڪ ۾ به هڪ طئي ٿيل قومي پاليسي هوندي آهي. اهو ئي انهن جو ”نظريه حيات“ يا ان قوم جو گڏيل ۽ مشترڪ نصب العين قرار ڏنو ويندو آهي. جڏهن ڪا به قوم ڪنهن طئي ٿيل قومي پاليسي تي لاڳيتو عمل ڪندي رهندي آهي ته اها قوم دنيا ۾ انساني قدرن جي مٿاهين منزل حاصل ڪري وٺندي آهي. نه فقط ايترو بلڪ دنيا جي قومن ۾ اهڙي قوم کي مناسب احترام ۽ وقار به ملندو آهي ۽ هوءَ سرخرو ٿي دنيا لاءِ آڻيديل به بڻجي ويندي آهي.

جن قومن يا رياستن پنهنجي لاءِ هڪ طئي ٿيل نظريو جوڙيو آهي ۽ هڪ هدف مقرر ڪيو آهي ته اهي قومون جلد ئي اجتماعي وحدت ۽ گڏيل قوت ذريعي، پنهنجي منزل حاصل ڪري وٺنديون آهن. مگر جيڪا قوم گڏيل قومي پاليسي کان محروم هوندي آهي ۽ ڪڏهن به ان ڳالهه تي سندن اتفاق ٿي نه ٿيو آهي ته هنن کي ڪهڙي نظريي تي هلڻو آهي يا وري ملڪ جا ماڻهو نظرياتي موقف تي شديد اختلافن جو شڪار بڻيل هجن ۽ انهن ۾ ڪيترائي گروپ ۽ گروهه اهڙا هجن جيڪي اها ڳالهه طئي ٿي نه ڪري سگهيا هجن ته سندن ملڪ ڪهڙي نظريي تي هلندو، ته اهو ملڪ انتشار ۽ ڏقيڙ جو شڪار ٿي ويندو ۽ پنهنجي آزادي کي وڃائي ويهندو.

پاڪستان جي صورتحال به ان طرح آهي. هن ملڪ متعلق ڪي ماڻهو چون ٿا ته هيءَ رياست اسلام جي نانوَ تي قائم ڪئي وئي آهي. ان ڪري هتي اسلام نافذ ٿيڻ گهرجي. مگر ان ۾ تضاد اهو آهي ته جيڪي ماڻهو هيئن هن ملڪ ۾ اسلام جي غلبي لاءِ ڪوشاڻ آهن، انهن جي قيادتن ملڪ جي الڳ ٿيڻ وقت ان تحريڪ ۾ حصو ورتو ئي نه هو. باقي جن ماڻهن اڳواڻيءَ جو حصو ورتو انهن جو اسلامي تحريڪ ۽ مقصدن سان واسطو ئي نه هو. ان ڪري اهو چوڻ مناسب ٿيندو ته هنن مسلمانن سان دو ڪييازي ڪري اسلام جو جذباتي نعرو هڻي سامراجي مقصدن کي پوري ڪرڻ خاطر هن ملڪ کي الڳ ڪرايو. سامراجي مقصد هائي هن ملڪ جي قائم ٿيڻ سان پورا ٿي رهيا آهن. ننڍي کنڊ ۾ مسلمان تقسيم ٿي ويا، انهن کي چئن پنجن علائقن ۾ ورهائي، انهن جي قوت ۽ طاقت کي مفلوج بڻايو ويو ۽ لاڳيتو سن سالن کان وٺي ڀارت ۾، ڪشمير ۾، بنگله ديش ۾ لکين مسلمانن جو قتل عام ٿيو ان کانپوءِ ٽيهن سالن جي دوران پاڪستان ۾



پنهنجي فوج پنهنجي مسلمان ڀائرن کي پنهنجو غلام بناڻڻ ۽ آمريڪا جي ڊالرن حاصل ڪرڻ لاءِ گذريل ٽيهن سالن کان خونريزي ڪري رهي آهي جنهن ۾ اڌ ڪروڙ کن مسلمان مارجي چڪا آهن. ان کان سواءِ هي ملڪ آمريڪا جي ڪالوني بڻجي ويو آهي ۽ آمريڪا پنهنجي عالمي مقصدن خاطر پاڪستاني حڪومت، فوج ۽ عوام کي استعمال ڪري رهيو آهي. افغانستان ۽ عراق کي تباھ ڪرڻ لاءِ جنرل ضياءَ، جنرل پرويز مشرف ۽ هاڻي زرداري ۽ ڪياني آمريڪا جي هٿن ۾ ڪيڏي رهيا آهن. آمريڪا جي مڪروه مقصدن ۾ اسرائيل جي حفاظت، عالم اسلام جي رياستن کي ناڪاره بڻائڻ ۽ ايشيا تي پنهنجو غلبو قائم رکڻ شامل آهي. هي آهي اها صورتحال جو ”اسلام“ لاءِ حاصل ڪيل رياست ۾ سامراج پرست حڪمران نهايت بي شرمي سان ذاتي اقتدار ۽ مفادن حاصل ڪرڻ لاءِ اقتداري عهدن تي فائز ٿي ڪڍي ڪردار ۾ مشغول آهن.

هاڻي وري اڇون ٿا شروعات واري ڳالهه تي ته هن ملڪ ۾ ڪي ٻيا ماڻهو ائين چون ٿا ته هي ملڪ سيڪولر بنياد تي قائم ٿيو آهي. جناح صاحب به هڪ با اصول ۽ قانون دان هجڻ سان گڏ مغربي طرز ۽ فڪر جو سيڪولر انسان هيو. هو ديني شخصيت نه هو جو هي ملڪ اسلامي رياست لاءِ هن وجود ۾ آندو هجي. ان ڪري جناح صاحب جي مسلم ليگ ۾ سڀ جا سڀ، لياقت علي خان کان وٺي هيٺ تائين مغربي فڪر جي سياست کان آشنا هئا ۽ اهڙي رياست ئي هنن وجود ۾ آندي. ان ڪري ڏٺو وڃي ته ملڪ ۾ هنن انتشار برپا ڪيو. لياقت جي دور ۾ پهريون صوبائي چونڊون ڏاندلي جو شاهڪار هيون. ويهن سالن کان وڌيڪ عرصي تائين هن ملڪ ۾ دستور نه جوڙيو ويو. 1956ع ۾ جيڪو دستور ڪجهه عرصي لاءِ آيو ته ان کي سڪندر مرزا مارشل لا لڳائي منسوخ ڪري ڇڏيو. پوءِ 62ع واري ايوبي دستور کي 68ع ۾ جنرل يحييٰ ختم ڪري ڇڏيو. اهو سڀ ڪجهه ان ڪري ڪيو ٿي ويو ته جيئن بنگال ۾ اڪثريت واري حصي جي پاڪستاني رهاڪن کي سياسي حق نه ملڻ گهرجن ۽ هو هميشه اولهه پاڪستان جي غلامي ۾ گذارين ۽ فوجن جي اقتدار ۾ رهندي سياسي اقتدار کان محروم رهن.

ڪي هن ملڪ جا ماڻهو وري اهو موقف ٿا رکن ته قومن جي بنياد تي وڌيڪ صوبا ٺاهيا وڃن. صوبن کي مڪمل خود مختاري ڏني وڃي ۽ رياست کان الڳ ٿيڻ جو حق خود اختياري هئڻ گهرجي. ڪي چون ٿا ڀارت سان سياسي، تجارتي ۽ ثقافتي لاڳاپا بهترين رکيا وڃن. ڪي ٻيا چون ٿا ته ڀارت سان ڇا جي دوستي؟ ڪشمير تي جنگين جو سلسلو جاري رهڻ گهرجي. ڪن آزاد مغربي ذهني رکنڊڙ ماڻهن جو خيال آهي ته آمريڪا سان دوستي رکي وڃي، هن کان امداد حاصل ڪئي وڃي. ڇا جي غلامي، ڇا جي غيرت؟ هر شيءِ حاصل ڪري ترقي ڪئي وڃي. ڪي وري چون ٿا ته آمريڪا، اسرائيل ۽ ڀارت سان هميشه جنگ جي حالت ۾ رهڻ گهرجي.

اهي ايترا سارا موقف ۽ خيال هن ملڪ ۾ هڪ زبردست انتشار جو باعث آهن. بلڪ ان قسم جون متضاد پاليسيون رکڻ سبب هي نام نهاد پاڪستاني قوم هڪ قسم جي خانہ جنگي جي ڪيفيت ۾ مبتلا ٿيندي پئي وڃي.

سوال هي آهي ته آخر هي ملڪ آهي؟ هن جي آخر ترڪيبي هيئت ڪهڙي مڃجي.



1940ع جي قرارداد کي ڇڏي جيڪي مشڪليون ڪيون ويون آهن. تان جو پاڪستان ٺهڻ وقت ٽن ڏينهن کان پوءِ اهو اعلان ڪيو ويو ته هن ملڪ ۾ هاڻي ”مسلم قوم“ نٿي رهي بلڪ مسلمانن سان گڏ هندو، سک، عيسائي، يهودي ۽ ٻيا غير مسلم به رهن ٿا ان ڪري ”مسلم قوميت“ وارو نظريو هاڻي ختم ٿي ويو. هيٺن هن ملڪ ۾ وطني قوميت هلندي ۽ هيءُ قوم ”پاڪستاني قوم“ جي نالي سان سڏي ويندي. گويا ملڪ اڳ ۾ وجود ۾ آيو ۽ قوم بعد ۾ پيدا ڪئي وئي. مگر صورتحال اها آهي ته ملڪ جي وجود ۾ اڳ بنگالي قوم سان گڏ ٻيون سڀ قومون هن ملڪ ۾ رهنديون ٿي آيون. اهي سموريون قومون پنهنجي شناخت کي ڇڏي ”پاڪستاني قوم“ ڪيئن بڻجن؟ اهڙو مطالبو ۽ اهڙي خواهش غير فطري ۽ ناداني تي ٻڌل هئي! ان ڪري اڄ تائين ”پاڪستاني قوم“ فقط سرڪاري رڪارڊ ۾ موجود آهي، شناختي ڪارڊ ۽ پاسپورٽ ۾ موجود آهي، مگر سر زمين تي موجود ناهي.

سن سالن جي انهيءَ تضاد هاڻي هن ملڪ ۾ هڪ وڏو سياسي بحران پيدا ڪيو آهي. ڪا به قوم، ڪنهن ٻي قوم کي پنهنجي خطي ۾ برداشت ڪرڻ لاءِ تيار نه آهي. سڀ کان سنگين مسئلو ڪراچي جو آهي. ڪراچي جيڪو بنيادي طرح سنڌي قوم جو شهر آهي، ۽ ان تي سنڌي ملڪيت جا جائز دعويٰ دار آهن، مگر قبضو پناهه گيرن جو ٿي چڪو آهي. ان کان پوءِ پٺاڻن جو غلبو آهي، ان کان علاوه پنجابي ۽ سرائيڪي به آباد ٿيا آهن. سڀني جو چوڻ آهي ته هتي اسان جو سياسي غلبو ٿيڻ گهرجي. ان مسئلي تي گذريل ٽن سالن کان باقاعده ٽارگيٽ قتل ٿي رهيا آهن. مگر مسئلو حل ٿيندي نظر نٿو اچي. هاڻي اها ڳالهه سمجهڻ جي آهي ته اسان جي سمورين ناڪامين جو بنيادي سبب هي آهي ته اسان ڪنهن به نظريي، ڪنهن به موقف، ڪنهن به هدف تي متفق ناهيون. اسان جي گڏيل ڪا به قومي پاليسي موجود ناهي. اسان جيستائين ڪنهن هڪ نصب العين تي گڏجي ان کي قومي مقصد حيات نه بڻائينداسون، ته اسان نوڪرون کائيندا رهنداسون. وڙهي پاڻ به تباھ ٿيندا سون ۽ ملڪ کي به برباد ڪري ڇڏيندا سون. اسان جو هڪ رخ ۽ هڪ روش ناهي، ان کي ئي منافقت سان تعبير ڪيو ويندو آهي. اسان جي قومي پاليسي ”منافقت“ آهي. اسان جي حڪمرانن ۽ اسان جي عوام ۽ سمورين سياسي پارٽين انهيءَ منافقت کي پنهنجي سڃاڻپ قرار ڏنو آهي. انهيءَ پاليسي تي جناح کان وٺي اڄ تائين اتفاق موجود آهي. اهو ذلت آميز رويو ۽ سفلي عمل ڪنهن به قوم کي بلند منزل تائين نه پهچائيندو.

تاريخ ۾ اسان کي اهڙي ڪنهن ”منافقت قوم“ جو سراغ نه ٿو ملي جنهن نفاق کي قومي پاليسي جي بنياد تي اختيار ڪيو هجي ۽ اها قوم پنهنجن مسئلن کي ان ذريعي حل ڪندي رهي. جيڪڏهن اهڙي قوم تاريخ ۾ ڪٿي به وجود رکي ٿي ته اها صرف هڪ ئي قوم آهي. بد قسمتيءَ سان اها نام نهاد ”پاڪستاني قوم“ آهي.



## الله جي دين جا دنياوي ۽ مادي نتيجا

ڇا الله تعاليٰ ديني احڪامن ذريعي انسان جي صرف آخرت جي تعمير ڪرڻ ٿو گهري، دنيا جي زندگيءَ جي تعمير نه ٿو ڪرڻ گهري؟ ڇا الله تعاليٰ پنهنجي ديني احڪامن ذريعي انسان جي صرف انهن ڪمزورين ۽ گناهن کي درست ڪرڻ ٿو گهري، جيڪي انسان عبادت ۽ ذڪر الاهي وغيره جي معاملي ۾ ڪري ٿو؟ يا ڇا انهن مان هڪ معاملو اصل مقصد ۽ نصيب العين آهي ۽ ٻيو مقصد ناهي صرف ضمني طور درست ٿئي ته نيڪ نه ته نهيو؟

قرآن شريف ۾ اسان کي اهڙا ڪيئي مثال ملندا جن ۾ الله تعاليٰ دنيا ۾ انسان جي پاڻ ۾ معاملن جي خرابين، ڪمزورين ۽ غلطين ۽ کوتاهين کي درست ڪرڻ جي به ڪوشش ڪئي آهي. ۽ دنياوي معاملن جي اهڙين غلطين ۽ کوتاهين تي الله طرفان ڏنل حڪمن ۽ هدايتن تي عمل نه ڪرڻ تي سخت تنبيهه ڪئي آهي ۽ ان کي ڪتاب جي هڪ حصي کان انڪار جي برابر قرار ڏنو آهي ۽ ان تي دنيا ۽ آخرت ۾ سخت عذاب جو ڌڪو ڏنو آهي. مثال سورت بقره جي آيت نمبر 83، 84، 85 ۽ 86 ڏسو.

وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ ۗ وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ ﴿٨٣﴾ وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ مِنْ دِيَارِكُمْ ثُمَّ أَقْرَرْتُمْ وَأَنْتُمْ تَسْهَوْنَ ﴿٨٤﴾ ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَتُخْرِجُونَ فَرِيقًا مِّنْكُمْ مِنْ دِيَارِهِمْ تَظَاهَرُونَ عَلَيْهِم بِالْإِثْمِ وَالْعُدْوَانِ ۗ وَإِن يَأْتُوكُمْ أَسْرَىٰ تَفْذَرُوهُمْ وَهُوَ مُحَرَّمٌ عَلَيْكُمْ إِخْرَاجُهُمْ ۗ أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ ۗ فَمَا جَزَاءُ مَنْ يَفْعَلُ ذَٰلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۗ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا تَعْمَلُونَ ﴿٨٥﴾ أُولَٰئِكَ الَّذِينَ اشْتَرُوا الْحَيَاةَ الدُّنْيَا بِالْآخِرَةِ ۗ فَلَا يَخَفُ عَنْهُمْ الْعَذَابُ وَلَا هُمْ يُنصَرُونَ ﴿٨٦﴾

۽ جڏهن اسان بني اسرائيل کان عهد ورتو، ته الله کان سواءِ ڪنهن جي عبادت نه ڪيو، والدين، ماڻهن، يتيمن ۽ مسڪينن سان سهڻي هلت هلو. نماز قائم ڪريو ۽ زڪوات ڏيو. ان کانپوءِ اوهان مان ٿورن کان سواءِ ٻيا ان کان قري ويا ۽ اوهان منهن موڙيندڙ آهيو.

۽ جڏهن اسان اوهان کان عهد ورتو، ته پاڻ ۾ هڪ ٻئي جو رت نه وهائجو، هڪ ٻئي کي پنهنجي گهرن مان نه ڪڍجو! پوءِ ان جو اوهان اقرار ڪيو ۽ اوهان ان جا شاهد آهيو. ۽ پوءِ اوهان اهي ساڳيا ئي آهيو جيڪي پنهنجن جو قتل ٿا ڪيو ۽ پنهنجي ئي هڪ گروهه کي انهن جي گهرن مان ڪيو ٿا، انهن سان زيادتي ۽ دشمني جو مظاهرو ٿا ڪيو ۽ جيڪڏهن اهي اوهان وٽ قيدي ٿي اچن ٿا ته انهن جو فديو ٿا ڏيو حالانڪ انهن کي گهرن مان ڪڍڻ ئي اوهان تي حرام آهي.

ڇا اوهان ڪتاب جي هڪ حصي تي ايمان آڻيو ٿا ۽ هڪ حصي جو ڪفر (انڪار) ٿا ڪيو، اوهان مان جيڪي اهو ڪم ڪن ٿا ان جو بدلو، دنيا جي حياتيءَ ۾ خوريءَ کان سواءِ



ٻيو ڪجهه به ڪونهي ۽ قيامت جي ڏينهن اهي سخت عذاب ڏانهن موٽايا ويندا. اهي ئي اهي ماڻهو آهن جن آخرت جي عيوض دنيا جي حياتي خريد ڪئي آهي.

هنن آيتن ۾ ڏسو ته اهل ڪتاب کان الله جن ڳالهين جو عهد ورتو، تن ۾ الله جي عبادت ۽ نماز جو قيام عبادت جا معاملا آهن، باقي جن به معاملن جو عهد ورتو ويو آهي، تن جو تعلق انساني معاملن سان آهي. جهڙوڪ: والدين، مٿن ماڻهن ۽ مسڪينن سان سهڻو سلوڪ ڪرڻ، پاڻ ۾ هڪ ٻئي جو رت وهائڻ ۽ هڪ ٻئي جي گروهن کي انهن جي آبادين مان جلاوطن ڪرڻ، هي سڀ انساني معاملات سان تعلق رکندڙ ڳالهيون آهن. جن جي اهل ڪتاب الله سان عهد ڪرڻ کان پوءِ خلاف ورزي ڪئي.

ڪتاب جي هڪ حصي تي ايمان ۽ هڪ جو انڪار:

هن آيت ۾ عبادت ۽ نماز کان علاوه جن ڳالهين بابت بني اسرائيل کان عهد ورتو ويو آهي، تن مان اهل ڪتاب جن ڳالهين ۾ عهد ٿوڙيو ۽ الله جي عهد جي خلاف ورزي ڪئي، سي ڳالهيون نماز ۽ عبادت سان تعلق رکندڙ ناهن. اهي ڳالهيون جن ۾ بني اسرائيل عهد جي خلاف ورزي ڪئي آهي سي انساني معاملات سان تعلق رکن ٿيون جهڙوڪ اهي هڪ ٻئي جو رت وهائڻ ٿا ۽ هڪ ٻئي کي گهرن کان بي گهر ڪن ٿا. هڪ ٻئي جي خلاف دشمني ۽ ڏوه ڪن ٿا. اهو عمل انهن مٿان الله حرام ڪيو آهي. هنن آيتن ۾ انهيءَ عمل جي ترديد ڪئي وئي آهي.

ڇا اهي نماز ۽ عبادت ۾ کوتاهي نه ڪندا هئا؟ شايد ان معاملي ۾ انهن جي کوتاهي اهڙي درجي جي نه هئي جو الله هنن آيتن ۾ انهن جي ان کوتاهيءَ تي انهن کي تنبيهه ڪري! انهن جي هڪ ٻئي جي رت وهائڻ ۽ هڪ ٻئي کي گهرن مان ڪڍڻ جي کوتاهي ۽ نافرمانِي ان حد کي پهتي هئي، جو الله هنن آيتن ۾ انهن جي انهيءَ نافرمانِيءَ جو ذڪر ڪيو. ان تي تنبيهه فرمائي ۽ ان رويي کي الله جي ڪتاب جي هڪ حصي تي ايمان ۽ هڪ کان ڪفر ڪرڻ برابر قرار ڏنو.

شايد اهي اڄ ڪلهه جي اسان واري حالت جو وڃي شڪار ٿيا هئا، جو الله جي عبادت ۽ نماز وغيره پڙهي پاڻ کي الله وارو به ثابت ڪري وٺندا هئا. ۽ خود غرض مفادن جي معاملي ۾ الله جي حڪمن کي اورانگهي هڪ ٻئي جو رت وهائڻ ۽ هڪ ٻئي کي بي گهر ڪرڻ کان به نه مڙندا هئا.

شايد اهڙي خود خياليءَ جو شڪار ٿيا هجن جو عبادت ۽ نماز کي اصل مقصد ۽ نصب العين سمجهندا هجن ۽ هڪ ٻئي سان معاملات وارن حڪمن کي بي مقصد ۽ ضمني چوندا هجن!! يا شايد زبان سان ائين نه چوندا هجن ته انهن جي عملي روش ۽ زبان حال اهي ٻڌائيندا هجن، تڏهن الله تعاليٰ انهن جي اهڙي روين کي ”ڪتاب جي هڪ حصي تي ايمان ۽ هڪ حصي کان ڪفر“ جي برابر قرار ڏنو ۽ تنبيهه ڏيندي فرمايو: ”ڇا اوهان ڪتاب جي هڪ حصي تي ايمان ٿا آڻيو ۽ هڪ حصي جو ڪفر (انڪار) ٿا ڪريو“

ان جو نتيجو:

الله جي عهد کي ٽوڙڻ ۽ ڪتاب جي هڪ حصي تي ايمان ۽ هڪ جو انڪار ڪرڻ جو نتيجو ڪهڙو نڪرڻو آهي. الله ان جو نتيجو ٻڌايو آهي دنيا جي حياتيءَ ۾ خوريءَ ۽ آخرت ۾





## ذاتي مفادن جي مٿان گڏيل مفاد جي ترجيح

نبوي دؤر ۾ فتح ڪيل زمينن جو انتظام عام ڀلائي جي بنياد تي ڪيو ويو، جنهن ۾ ذاتي مفادن تي اجتماعي مفادن کي ترجيح ڏني وئي هئي. ان کان سواءِ رسول الله ﷺ جن جي زماني ۾ جتي به فتح ٿيندي هئي، اتان جي زمينن جو انتظام پاڻ ﷺ جن عام ڀلائي کي نظر ۾ رکندي ڪندا هئا. انهيءَ لاءِ پاڻ ايراضيءَ جي تنظيم ۽ ورهاست اهڙي صورت ۾ ڪيائون جيڪا سڀ کان وڌيڪ عمدي ۽ سهڻي هئي. سندن سامهون ڪنهن خاص طبقي جو مفاد نه پر خلق خدا جي عام ڀلائي جو مفاد هيو. سندن نظر ۾ ملڪيت جي حيثيت رڳو استعمال ۽ فائدو وٺڻ واري حق کان وڌيڪ ڪجهه به نه هئي ۽ اها به ان وقت تائين ورهاست جوڳي هئي جيستائين عام ڀلائي جي معاملي ۾ اها ڪا به رڪاوٽ پيدا نه ڪري نه ڪنهن جي حق تلفيءَ جو سبب بنجي.

پاڻ جيڪو نظام قائم ڪيائون ان ۾ نه ملڪيت جي اوت ۾ ظلم ۽ زيادتي جي گنجائش هئي ۽ نه وري جماعتي ڪوڙڪي ۾ انسانن کي اهڙو جڪڙيو ٿي ويو جو هو آزاديءَ سان پنهنجي صلاحيتن کي وڌائي پنهنجي ضمير جي پختگي کي به قائم نه رکي سگهن. هر ماڻهوءَ لاءِ پنهنجي ضرورت ۽ صلاحيت موجب ڪنهن خصوصيت ۽ ترجيح کان سواءِ فائدو وٺڻ جا ذريعا ۽ موقعا هڪجهڙا موجود هئا.

پاڻ اهڙو ته ماحول ٺاهي ڇڏيائون جيڪو رحمت، پائپي، سماجي هڪجهڙائي (مساوات)، امانتداري، ايثار ۽ قرباني جو هڪ مڪمل ۽ عمدو نمونو هو. انهيءَ ڪري ئي سندن حڪمراني رڳو جسم تي ئي نه پر دل ۽ دماغ تي به هئي. سندن حڪمرانيءَ جي پڪيٽ دنيا جي ڪنهن خاص علائقي تائين محدود ڪانه هئي، پر دنيا ۽ دماغ به انهيءَ حڪمرانيءَ جي حلق ۾ شامل هئا. دنيا مڃي يا نه، پر اها هڪ اڻ ٿر حقيقت آهي ته پاڻ ﷺ جن جو پيش ڪيل قانون اڄ به حاڪمن ۽ عدالتن تي حڪمراني ڪري رهيو آهي ۽ مذهب ۽ قومي فرق کان سواءِ عام ۽ خاص سڀني مٿان هڪ ئي طريقي سان جاري آهي. پاڻ ﷺ جن کان پوءِ دنيا ۾ جيتريون به اصلاحي ڪوششون ٿيون آهن، سي سڀ پاڻ ﷺ جن جي ڪوشش جي مقابلي ۾ ڪجهه به نه آهن.

اڄ دنيا ”مقصد“ کي ڇڏي ملڪيت جي هجڻ ۽ نه هجڻ جي بحث ۾ ڦاٿل آهي. انفرادي، اجتماعي، عارضي ۽ دائمي جي ڳنڍين کي کولڻ ۾ نهن چوڻيءَ جو زور لڳائي رهي آهي. جڏهن ته اڄ کان سوين سال اڳ واري ”غير ذي ذرع“ (بريت بيابان) مان پوري دنيا کي جيڪو پيغام ڏنو ويو هو، ان ۾ انهيءَ مسئلي کي تمام ئي عمدگيءَ سان سلجهايو ويو آهي ته هر شيءِ جو حقيقي مالڪ الله تعاليٰ جي ذات برحق آهي ۽ پيداواري ذريعن تي به عام ڀلائي واري اصول تحت سڀني جو هڪجهڙو حق آهي، نه ڪنهن هڪ ماڻهوءَ جو. انسان جي حيثيت فقط هڪ ”امين“ جي آهي، جنهن ڪري کيس انهن پيداواري ذريعن کي صرف استعمال ڪرڻ ۽ فائدو وٺڻ جو حق ڏنو ويو آهي. اهو ئي سبب آهي جو جڏهن مسيلم ڪذاب رسول الله ﷺ جن کان اڌ دنيا تي پنهنجي حڪومت جي گهر ڪئي هئي تڏهن پاڻ ﷺ جن کيس جواب فرمايو هو:

فان الارض لله يورثها من يشاء من عباده والعاقبة للمتقين



”زمين اصل ۾ الله تعاليٰ جي آهي. تنهن لاءِ پنهنجي پنهان مان جنهن کي چاهيندو آهي ته ان جو وارث ڪندو آهي ۽ سٺو انجام ۽ ڪاميابي رڳو الله کان ڊڄندڙن جي لاءِ آهي.“  
هڪ ٻئي موقعي تي پاڻ ﷺ جن فرمايو:

ان الارض ارض الله والعباد عباد الله من احياء الارض البيته فهي له

”زمين الله جي زمين آهي ۽ پنهان الله جا پنهان آهن. پوءِ جيڪو ماڻهو غير آباد زمين کي آباد ڪندو، سا ان جي هوندي.“

شاه ولي الله محدث دهلوي انهيءَ حقيقت کي هنن لفظن ۾ بيان فرمائي ٿو:

والارض كلها في الحقيقة بمنزلة مسجد او رباط جعل وقفا على ابناء السبيل وهم شركاء فيه فيقدم الاسبق فالاسبق وحق الملك في الاؤسى كونه احق بالاتتفام من غيره

”حقيقت هيءَ آهي ته سڀ جا سڀ زمين هڪ قسم جي مسجد يا مسافر خانو آهي، جيڪا مسافرن لاءِ وقف ٿيل هوندي آهي ۽ سڀني ماڻهون ان ۾ هڪجهڙا شريڪ هوندا آهن. انهيءَ ڪري هر اڳ ۾ آيل کي بعد ۾ آيل تي ترجيح ڏني ويندي آهي. زمين تي ماڻهوءَ جي ملڪيت جي حق جو مطلب رڳو اهو آهي ته ان مان حاصل ٿيندڙ نفعي تي ٻين جي نسبت وڌيڪ حق ان جو آهي جيڪو ان جو ڪيڙيندڙ آهي.“

رسول الله ﷺ جن کان پوءِ خلافت جون واڳون جڏهن خلفاء راشدين جي هٿ ۾ آيون ته انهن به زمين جو انتظام قرآني آيتن ۽ سيرت رسول ﷺ جي پيش نظر عام ڀلائي کي لحاظ ۾ رکندي ڪيو. اهو ئي سبب آهي جو خلافت واري دؤر جي فتحن ۽ اتان جي انتظامن ۽ مذهب ۽ قوميت جي فرق کان سواءِ سڀني جي حقن ۾ هڪجهڙائي کي ڏسي هيءَ فيصلو ڪرڻ سولو ٿي وڃي ٿو ته اسلام ۾ ذاتي ۽ انفرادي مفاد تي عام ڀلائي کي ڪيئن ترجيح ڏني وئي آهي. هيٺ اسان ان کي ڪجهه تفصيل سان بيان ڪريون ٿا.

عراق ۽ شام کي فتح ڪرڻ کان پوءِ زمين ۽ حاڪميت جي انتظامن بابت مشورو ٿيو. مجلس شوري ۾ عبدالرحمان بن عوف، حضرت بلال، ۽ انهن جي هر خيال ماڻهن جي راءِ هئي ته هيءَ زمين فوجين ۾ ورهائي وڃي، جيئن پاڻ ﷺ جن خيبر جو ڪجهه حصو فوجين کي ورهائي ڏنو هو. امير المؤمنين حضرت عمر جن جي راءِ انهن کان مختلف هئي. سندس مرضي اها هئي ته اها زمين خلافت جي انتظام هيٺ، اتان جي اصل رهاڪن وٽ ئي رهي. مجلس شوري جي ٻين ميمبرن، جن ۾ حضرت علي، حضرت ابن عمر، حضرت طلحه، حضرت معاذ بن جبل، حضرت عثمان وغيره جهڙا اڪابر صحابه شامل هئا، تن سڀني جي راءِ پڻ حضرت عمر جي راءِ سان موافقت ۾ هئي.

آخر ڪار وڏي غور ۽ خوض کان پوءِ مجلس شوري ۾ اهو فيصلو ٿيو ته عام ڀلائي جي خيال کان اها زمين، خلافت جي نگراني هيٺ اصل رهاڪن وٽ ئي رهندي ۽ فوجين کي ورهائي نه ڏني ويندي. انهيءَ فيصلي کان پوءِ جنهن به علائقي جا رهواسي اسلامي رحمت کي قبول ڪري مسلمان ٿي ويندا هئا، تن جي زمين جي تنظيم ۽ ورهاست جي باري ۾ عام قانون هيءَ ٿي پيو ته اهي به فتح ڪيل زمينن وانگر الله تعاليٰ جي ملڪيت قرار ڏنيون وينديون هيون ۽ خلافت جي نگراني هيٺ اتان جي رهاڪن وٽ ئي رهڻ ڏنيون وينديون هيون ۽ سرڪاري محصول کان سواءِ انهن کان ٻي ڪا به اوڳاڙي نه ڪئي ويندي هئي. عام قانون رسول الله ﷺ جن جي زبان ۾ هيءَ هو:

ان قوم اذا اسلبوا ارضهم و اموالهم

”جڏهن ڪير اسلام قبولي ٿو ته اهو پنهنجي جان ۽ مال کي محفوظ ڪري ٿو وٺي.“

هيءَ قانون عرب توڙي عجم، سڀني جي زمينن لاءِ هڪجهڙو هو. ان ۾ منقول ۽ غير منقول سڀ



قسم جي ملڪيت شامل هئي.

قاضي ابو يوسف صاحب انهيءَ حقيقت کي واضح ڪندي چوي ٿو:

فان دماء هم حرام وما اسلموا عليه من اموالهم و كذلك ارضهم لهم وهى ارض عثم ببنزلة المدينة حيث اسلم اهلهما مع رسول الله ﷺ وكانت ارضهم ارض عثم و كذلك الطائف والبحران و كذلك اهل البادية اذا اسلموا على ميابهم و بلادهم فلمهم ما اسلموا عليه وهونى ايدهم وليس لاحد من اهل القبائل ان يبنى فى ذلك شيئا يستحق به منه شيئا ولا يحضر فيه بيءا يستحق به شيئا وليس لهم ان ينعوا الكلاء ولا ينعوا الدعاء ولا البواشى من الباء ولا حافر أو لا غفاني تلك البلدة و ارضهم ارض عثم ايضاً چون عنها فيا

بعد ويتوارثونها ويتبايعونها (الخراج، ص: 63)

جنهن زمين جا رهاڪو اسلام قبول ڪري وٺن، تن جو خون حرام آهي. اسلام قبول ٿو وقت جيڪو مال انهن وٽ هوندو هو سو انهن وٽ ئي رهندو. اهڙي طرح زمينون به انهن جون ئي رهنديون ۽ اهي زمينون عشري هونديون جيئن مديني جي رهاڪن اسلام قبوليو ته اهي سڀئي شيون انهن وٽ ئي رهڻ ڏنيون ويون هيون ۽ جيئن طائف ۽ بحرين جي ماڻهن لاءِ به اهرو ئي فيصلو ڪيو ويو هئو. اهڙيءَ طرح بدوين مان به جن ماڻهن اسلام قبوليو هو تن کي سندن پنهنجا چشمه ۽ علائقا انهن لاءِ ئي ڇڏيا ويا. قبيلي وارن مان ڪنهن کي به اجازت نه هئي ته هو انهن شين مان اهڙيءَ طرح تصرف ڪن جو هو انهن شين جا حقدار بنجي وڃن ۽ نه انهن مان ڪنهن کي اجازت کان سواءِ ڪوھ ڪوٽڻ جو اختيار هو جو ائين ڪري هو ڪجهه حصي جا حقدار بنجي وڃن. باقي انهن مان ڪنهن کي گاهه کان منع ڪرڻ جائز نه هو ۽ اهڙيءَ ئي طرح ڌنارن کي مال پائڻي پيئارڻ کان روڪڻ جائز نه آهي. انهن جون زمينون عشري هونديون. ان کان پوءِ به انهن کان واپس ورتي نه ويندي. ان ۾ وراثت جاري رهندي ۽ هو انهن کي خريد ۽ وڪرو ڪري سگهندا.

قاضي صاحب اڳتي هلي لکن ٿا:

و كذلك كل بلاد اسلم عليها اهلهما ف هي لهم وما فيها (الخراج، ص: 63)

اهڙن ئي علائقن جا ماڻهو اسلام قبول ڪن ته انهن جون زمينون ۽ سڀئي شيون (اڳ وانگر) انهن جون ئي رهنديون.

امام ابو عبيده چوي ٿو:

”جنهن زمين جا رهاڪو اسلام قبول ڪن ته سندن زمين سندن ئي ملڪيت ۾ رهندي ۽ ڪين عشر کان سواءِ ٻيو ڪجهه به ڏيڻو نه پوندو.“ (الاموال، ص: 512)

اڳتي هلي وري چوي ٿو:

كل ارض اسلم عليها اهلهما فهم مالكون لورقابها كالمدينة والطائف والبييين والبحرين (الاموال، ص: 512)

”جنهن زمين جا رهاڪو اسلام قبول ڪري وٺن ته اهي پنهنجي زمين جا مالڪ هوندا. (ضبط نه ڪئي ويندي ۽ ڪين ان مان فائدو وٺڻ ۽ استعمال ڪرڻ جو حق رهندو) جيئن مديني، طائف، يمن ۽ بحرين وغيره ۾ ائين ئي ڪيو ويو هو.“

مطلب ته خلافت واري زماني ۾ زميني ملڪيت جي انتظام جي صورت اها ئي هئي پوءِ ڀلي اها غلبو ۽ فتح حاصل ڪرڻ وارن ملڪن جي رهاڪن جي هجي يا انهن ماڻهن جي هجي جن سان پهريان کان ئي ڪو ٺاهه ڪيو ويو هجي ۽ پوءِ بعد ۾ انهن اسلام جي حقيقت ۽ صداقت ڏسي اسلام قبوليو هجي.

مسلمان هجڻ جي حيثيت ۾ جيئن ته ذميداري وڌي وڃي ٿي، انهيءَ ڪري اهي ماڻهو يا ته پاڻ ئي پنهنجون زمينون ڪڏهن خلافت جي حوالي ڪندا هئا ۽ ڪڏهن خلافت کان وٺندا به هئا. ان کان سواءِ مسلمانن جي زمين جي باري ۾ هڪ ٻي ڳالهه به تمام ئي ڌيان طلب آهي. اها هيءَ ته حقيقت ۾ اسلام جو بنيادي مقصد هڪ اهڙي صالح جماعت تيار ڪرڻ آهي، جنهن جو نصب العين بين جي لاءِ رحمت جو



ماحول پيدا ڪرڻ آهي، پوءِ انهيءَ لاءِ ڀلي ڪيس جان ۽ مال ئي چو نه قربان ڪرڻو پوي.

ظاهر آهي ته اها ڳالهه ايسٽائين ناممڪن آهي جيستائين انهن جي دلين مان ذاتي نفعي ۽ عيش عشرت جو بوتو ڪڍي انهن ۾ قربانيءَ جو جذبو پيدا نه ڪيو وڃي. عام طرح ٿيندو ائين آهي ته جڏهن به ڪنهن اقتدار واري جماعت ۾ ڪو فرد داخل ٿيندو آهي ته ان کي هر قسم جو جائز ۽ ناجائز رعايتون ڏنيون وينديون آهن ۽ ان جي ڏاڍاين تي پردو وڌو ويندو آهي ۽ ان کي ايتري ته ڀر ڏنل هوندي آهي جو هو ٻين جا حق ماري عيش پيو ڪندو آهي. پر اسلامي جماعت ۾ داخل ٿيڻ واري کان الله تعاليٰ جي رضا لاءِ هر شيءِ کي وقف ڪري ڇڏڻ جو عهد ورتو ويندو آهي ۽ ڪانسس پاڻ کي فنا ڪري بين لاءِ بقا جو سامان مهيا ڪرڻ جو مطالبو ڪيو ويندو آهي. انهيءَ ڪري ئي هڪ مسلمان جي ملڪيت ۾ خلافت پنهنجا اختيار، بين ماڻهن جي نسبت وڌيڪ استعمال ڪري ٿي. ڪڏهن ترغيب جي صورت ۾ ته ڪڏهن قانون جي صورت ۾، جيئن اسلام جي تاريخ ۾ ان جا ڪيترائي مثال ملن ٿا ته ڪيئن مسلمانن پنهنجون ملڪيتون خلق خدا جي عام پلائيءَ لاءِ خلافت جي حوالي ڪري ڇڏيون يا وري خلافت انهن کان ضرورت جي وقت ۾ قانون جي ذريعي وٺندي هئي. ان جا ڪجهه مثال هيٺ ڏجن ٿا:

1. اسلام جي شروعاتي دؤر ۾ مديني جي مسلمان رهاڪن پنهنجون زمينون پائڻيءَ جي ڏکيائيءَ جي ڪري ۽ عام پلائيءَ جي خيال کان رسول الله ﷺ جن جي حوالي ڪري ڇڏيون هيون ته جيئن پاڻ ڀلي جنهن لاءِ گهرن تنهن کي ڏئي ڇڏين.

انهيءَ واقعي بابت حضرت عبد الله بن عباس چوي ٿو ته:

ان رسول الله ﷺ لبقدم المدينة جعلوا له كل ارض لا يبلغها الباء يضمن بها ما يشاء (الاموال، ص: 282)

”رسول الله ﷺ جن جڏهن مديني پهتا ته مديني وارن هر اها زمين، جنهن ۾ پاڻي جو پهچڻ ڏکيو هو، سندن حوالي ڪري ڇڏي ۽ سندن مرضيءَ تي ڇڏيو ته پاڻ ﷺ جن جيئن مناسب سمجهن تيئن ڪن.“

زمين ملڻ کان پوءِ پاڻ ڪريم ﷺ جن انهيءَ کي وڌ کان وڌ فائدو بنائڻ لاءِ ڪوشش ڪئي ۽ ابو عبيده جي راءِ موجب پاڻ انهيءَ زمين مان حضرت بلال بن حارث ”قطيعه“ عطا فرمايو:

2. خالص زمين جو ڪجهه ٽڪرو حضرت عمرؓ قوم بجيله وارن کي ڏنو هئو. ٻن ٽن سالن

تائين انهن ماڻهن انهيءَ زمين کي پنهنجي قبضي ۾ رکيو، پر جڏهن خلافت عام پلائيءَ جي خيال کان ان کي واپس وٺڻ چاهيو، ته انهن ماڻهن بغير ڪنهن چون چران جي اها زمين خلافت جي حوالي ڪري ڇڏي. ان قصي جو تفصيل هن طرح آهي:

قيس بن حازم چوي ٿو ته، جنگ قادسيه (جيڪا ايرانين سان ٿي هئي) جي ڏينهن اسلامي فوج ۾ بجيله قوم جا ماڻهو چوٿائي هئا. حضرت عمرؓ کين سوار جو چوٿون حصو ڏئي ڇڏيو هئو. ٻن يا ٽن سالن تائين زمين سندن قبضي ۾ رهي. هڪ دفعي ڪنهن ضرورت پوڻ تي انهيءَ قبيلي جا ڪجهه ماڻهو حضرت عمر بن ياسرؓ ۽ جزير وغيره سان گڏجي حضرت عمرؓ وٽ آيا. اتي حضرت عمرؓ کين چيو ته توهان ماڻهو انهيءَ زمين کي خلق خدا جي عام پلائيءَ واسطي خلافت جي حوالي ڪريو. انهيءَ تي انهن ماڻهن فوراً حڪم جي تعميل ڪئي ۽ زمين خلافت جي حوالي ڪري ڇڏي. انهيءَ کان پوءِ حضرت عمرؓ جزير کي سرڪاري خزاني مان اسي (80) دينار عطا فرمايا.

جڏهن انهيءَ واقعي جي خبر بجيله قوم جي هڪڙي عورت ”امر ڪرز“ کي پئي ته ان پنهنجي حصي جي زمين ڏيڻ کان ڪجهه ڪيڀايو ۽ حضرت عمرؓ وٽ اچي عرض ڪيائين:

يا امير المؤمنين! ان ابي هلك وسهم ثابت في السواد واني لمر اسلمر قتال لها يا امر ڪرز ان قومك قد صنعوا ما قد علمت فتالت ان كانوا قد صنعوا ما صنعوا فاني لست اسلمر حتي تحملي علي



ناقة ذلول عليها قطيفة حمواء و تملأ كفي ذهباً قال ففعل عمر ذلك فكانت الدنيار نحواً من ثمانين ديناراً (الاموال، ص: 61، 62)

”اي امير المؤمنين! منهنجو پيءُ فوت ٿي ويو آهي. سواد جي زمين ۾ ان جو به حصو هئو. (جيڪو ميراث ۾ مون کي مليو آهي) مان اهو ڪڏهن به واپس نه ڪنديس. حضرت عمر ڇيس ته اي امير ڪرزا! تنهنجي قوم ته بغير ڪنهن چون چران جي زمين واپس ڪري ڇڏي ۽ انهيءَ ڳالهه جي توکي ته چڱيءَ طرح خبر به آهي (پوءِ تون چو ٿي انڪار ڪرين؟ تنهن تي) هن جواب ڏنو ته قوم وارن جيڪو ڪجهه ڪيو، منهنجو ان سان ڪو به واسطو نه آهي. مان ان وقت تائين (ها زمين) واپس نه ڪنديس جيستائين توهان مون کي هڪ فرمانبردار ڏاڇي نه ڏيو، جنهن جي مٿان ڳاڙهي رنگ جي گرم چادر پيل هجي ۽ پئسي ڏوڪڙ سان منهنجون مٿيون پري نه ڏئين. حضرت عمر ائين ئي ڪيو ۽ کيس جيڪي روڪ پئسا ڏنا ان جو تعداد به اسي دينار کي پهچي ويو.

انهيءَ واقعي مان هيءَ حقيقت چٽي ٿي وڃي ٿي ته عام ڀلائي جي خيال سان خلافت جڏهن چاهي، مسلم رهاڪن کي بي دخل ڪري سندن زمينون وٺي سگهي ٿي. اهڙيءَ طرح هيءَ ڳالهه به نروار ٿي وڃي ٿي ته انهيءَ صورت ۾ هر ماڻهوءَ جي ذاتي مفاد جو خيال رکڻ به ضرور آهي ته جيئن اجتماعي مفادن سان گڏ ڪنهن جا ذاتي حق به نه لتاڙجي وڃن.

انهيءَ واقعي مان هيءَ ڳالهه لازمي طرح ثابت نٿي ٿئي ته خلافت جي طرفان زمين جي مالڪ کي جيڪو ڪجهه ڏنو وڃي انهيءَ جي حيثيت معاوضي جي هجي يا حضرت عمر جيڪو ڪجهه جزيرو ۽ امير ڪرز کي ڏنو هو، ان جي حيثيت معاوضي جي هئي، جنهن جي بنياد تي اهو چيو وڃي ته جڏهن عام ڀلائي جي خيال کان اهڙي صورتحال پيدا ٿئي ته خلافت کي معاوضي کان سواءِ زمين وٺڻ جو اختيار نه آهي. اهڙيءَ طرح اها حقيقت به چٽي نٿي ٿئي ته خلافت جي طرفان ان قسم جا جيڪي به قبضا ورتا وڃن، تن ۾ زمين جي مالڪ جي رضامندي ضروري آهي. جيئن هيٺ ڏنل تفصيل مان معلوم ٿئي ٿو:

ابو عبیده ڇوي ٿو:

”ماڻهو فتح ڪيل زمين کي اصلي رهاڪن وٽ ئي رهڻ ۾ فوجين جي رضامندي کي ضروري سمجهندا آهن. (امام شافعي جو اهو خيال آهي) هيءَ واقعو انهن جي لاءِ ڪيئن ٿو دليل بنجي سگهي. جڏهن ته ان جهڙا واقعا عراق ۽ شام جي فتح ۾ اصل رهاڪن وٽ زمين کي رهڻ ڏنو وڃڻ جي باري ۾ حضرت بلال وغيره جڏهن حضرت عمر جي مخالفت ڪئي ۽ زمين کي فوجين ۾ ورهائڻ لاءِ زور ڏنو تڏهن پاڻ انهن سڀني بابت فرمايو هئائون: ”اللهم اقمينهم“ (اي الله تون ئي هنن لاءِ ڪافي آهين) انهيءَ وقت ۾ ڪهڙي انهن ماڻهن جي رضامندي مطلوب هئي (جنهن جي بنياد تي چئي سگهجي ته هتي به حضرت عمر ۾ ڪرز کي راضي ڪرڻ گهري پيو ۽ ان جي راضي ڪرڻ کان سواءِ ان کي بيدخل ڪرڻ جو کيس حق ئي ڪونه هو.)

ابو بکر حصاص بجيله قوم جو واقعو بيان ڪرڻ کان پوءِ چوي ٿو:

”انهيءَ واقعي ۾ ان جي رضامندي جو سوال ئي پيدا نٿو ٿئي. ڇو ته حضرت عمر هيءَ ڳالهه چئي ۽ طرح چئي ڇڏي هئي ته زمين کي واپس ڪرڻ کان سواءِ ٻي ڪا واٽ ئي نه آهي ۽ انهيءَ ۾ عام ماڻهن جي ڀلائي جو سوال آهي. باقي رهيو امير ڪرز عورت جو معاملو، ته انهيءَ کي جيڪا رقم حضرت عمر رضامندي سرڪاري خزاني مان ڏني سا امداد جي طور تي ڏني. ڇو ته هونئن به خليفي کي اهو اختيار حاصل هو ته عورت جي قبضي ۾ آيل زمين کي واپس ڪرڻ کان سواءِ به ان کي سرڪاري خزاني مان امداد ڏئي.

اڳتي هلي چوي ٿو:

”بجيله قوم جي هن واقعي ۾ ان ڳالهه جو ڪو به دليل نه آهي ته اهي ماڻهو انهيءَ زمين جا مالڪ



هئا. ڇا ان ڳالهه جو امڪان نه آهي ته زمين بلڪل ورهائي ٿي نه وئي هجي ۽ سڄي زمين اصلي رهاڪن وٽ ڇڏي وئي هجي ۽ ان جي بدران ڍل جي آمدنيءَ جو چوٿون حصو انهن جي لاءِ مخصوص ڪيو ويو هجي. ان کان پوءِ عمر فاروق جن اهو مناسب سمجهيو هجي ته انهيءَ چوٿين حصي واري قصي کي به ختم ڪري سڀ جو سڀ بخشش ڪيو وڃي ته جيئن اهي سڀئي ماڻهو برابر ٿي وڃن.

حصاص جو اهو گمان اهڙو نه آهي، جنهن سان مسئلي جو رخ ئي ڦري وڃي. ڇو ته انهيءَ واقعي کي محققن تسليم ڪيو آهي ۽ ابو عبیده ته ان کي دليل سان ثابت به ڪيو آهي. بهرحال عام ڀلائي جي خيال سان خلافت ان جي رضامندي ضروري آهي ۽ نه ان جو معاوضو ادا ڪرڻ لازمي آهي. ان سان گڏوگڏ ان جي ذاتي حقن جو خيال رکڻ به ضروري آهي ته ڪٿي اهڙي قبضي وٺڻ سان هن جي بنيادي حقن جي لتاڙ نه ٿئي.

حضرت عمر پنهنجي دؤر خلافت ۾ مسلمانن کي زمين ۽ ملڪيت رکڻ ۽ ڪٽمٽ کان قانوني طرح منع ڪري ڇڏي هئي ۽ اهو اعلان ڪرايو هو ته جڏهن سڀني ماڻهن جي ٻارن ٻچن کي به سرڪاري خزاني مان وظيفو ملي پيو ته انهن وٽ ڪو به سبب نه آهي جو هي ماڻهو انسانيت جي خدمت لاءِ حاضر نه هجن ۽ ڍڳن جي پڇ سان لڙڪيا پيا هجن.

علامه طنطاوي جو هري انهيءَ واقعي ڏانهن اشارو ڪري ٿو:

فلما كثرت الاموال في ايام عمرو وصنع الديوان فرض الرواتب للعمال والقضاة ومنع اذخار المال وحرر على المسلمين اقتناء الفيء والزراعة او المزارعة. لان ارضاقهم وارضاق عيالهم تدفع لهم من بيت المال (نظام

العالم والامم، ج 2، ص: 183-184)

حضرت عمر جي دؤر خلافت ۾ جڏهن مال تمام گهڻو وڌي ويو تڏهن باقاعديءَ سان رجسٽر تيار ڪيا ويا. ماڻهن جا وظيفا مقرر ڪيا ويا. عاملن ۽ قاضين جون پگهارون مقرر ڪيون ويون. سرمايو جمع ڪرڻ کان منع ڪئي وئي. ڪٽمٽ پاڻ ڪرڻ يا ٻئي ڪنهن کان ڪرائڻ کان منع ڪئي وئي. اهو سڀ ڪجهه انهيءَ ڪري ڪيو ويو جو ماڻهن جو سندن ٻارن ٻچن سميت وظيفا مقرر ڪيا ويا هئا.

ڪٽمٽ وغيره کان جهل ڀل جي انهيءَ قانون ايتري حد تائين ترقي ڪري ورتي هئي جو جيڪڏهن ڪو غير مسلم اسلام قبول ڪندو هو ته انهيءَ جي سڄي غير منقول ملڪيت ضبط ڪري علائقي جي غير مسلمانن ۾ ورهائي ويندي هئي ۽ انهن نئين مسلمانن جي لاءِ سرڪاري خزاني مان وظيفو مقرر ڪيو ويندو هو.

جيڪڏهن غور سان ڏنو وڃي ته فاروق اعظم جي انهيءَ فيصلي مان حڪومت الاهي جي خليفي جي ذميواري ۽ مسلم جماعت جي طرز زندگيءَ جي خبر پوي ٿي.

حقيقت ۾ انهيءَ روڪ جو قانون انهيءَ ڳالهه جي بنياد تي ٻڌل هئو ته خليفي سمجهي پيو ته جيڪڏهن هي ماڻهو (مسلمان) زمين ۽ ملڪيت گڏ ڪرڻ جي چڪر ۾ لڳي ويا ته انهيءَ سان فساد ۽ ظلم جا دروازا کلي ويندا. مخلوق خدا جي خدمت جي بدران، (جيڪو انهن جي زندگيءَ جو حقيقي مقصد آهي) ٻين حاڪمن وانگر، انهن کي به غريبن جو رت چوسڻ جو موقعو ملي ويندو. ان کان سواءِ عيش عشرت جي چڪر ۾ ڦاسي هي ماڻهو پنهنجي اصلي جوهر جهڙوڪ جوانمردي، بهادري، جفاڪشي، همت، عزم ۽ ارادي کي وڃائي ڇڏيندا، جنهن جو اڳتي هلي نتيجو هيءَ نڪرندو جو جيڪا جماعت رڳو خلق جي خدمت ۽ رحمت الاهي کي عام ڪرڻ لاءِ زنده آهي، تنهن کان زنده رهڻ جو حق ڪسجي ويندو. تاريخ شاهد آهي ته پوءِ وارا مسلمان جڏهن مال دولت ۽ ملڪيت ٺاهڻ جي چڪر ۾ ڦاسي پيا ته انهيءَ جماعت جي اعليٰ ڪردار ۽ پاڪيزه صفتن ۾ وڏو فرق اچي ويو ۽ ان جا اصلي جوهر، جنهن جي خمير مان هيءَ جماعت تيار ٿي هئي سي آهستي آهستي ختم ٿي ويا.



سڀ کان پهريائين شام ملڪ ۾ جڏهن ملڪيت ميٽڙ جي هوس عام ٿيڻ جو بنياد پئجي رهيو هو تڏهن حضرت ابوذر غفاري<sup>(ع)</sup> (جيڪو هڪ جليل القدر صحابي ۽ اعليٰ درجي جو قناعت پسند ۽ زاهد انسان هو) ماڻهن کي حضرت عمر<sup>(ع)</sup> جو مٿي ذڪر ڪيل منع وارو قانون ياد ڏياريندو هو ۽ سختي سان انهيءَ هوس جي مخالفت ڪندو هو. عام تقريرن ۽ بازارن ۾ چونڊو وڌندو هو:

يامعش الاغنياء ويا اسؤ الفقراء والذين يكتون الذهب والفضة ولا ينفقونها في سبيل الله فيسهم بعدا بيم (نظام العالم والامر)

”اي مالدارو! ۽ اي بدحال فقيرو! (الله جو هيءُ فرمان آهي) جيڪي ماڻهو سون ۽ چاندي پاڻ وٽ گڏ ڪري ڏير ٿا ڪن ۽ الله جي راه ۾ خرچ نٿا ڪن ته اهڙن ماڻهن کي دردناڪ عذاب کان خبردار ڪري ڇڏ.“

جڏهن ته اهو حضرت عثمان<sup>(ع)</sup> جي خلافت جو زمانو هو ۽ ان وقت حضرت معاويه<sup>(ع)</sup> شام جو گورنر هو. ان جي شروعات هن طرح ٿي جو حضرت امير معاويه حضرت عثمان کان پنهنجي خرچ پڪي جي پورائي لاءِ زمين جي انهيءَ ايراضي وٺڻ جي اجازت گهري جنهن کي حضرت عمر<sup>(ع)</sup> عام ماڻهن جي پلائي لاءِ بيت مال ۾ شامل ڪري رکيو هو ۽ ان جو انتظام سرڪاري طور تي سنڀاليو ويندو هو. حضرت معاويه کي ڏسندي بين آفيسرن ۽ اصحابن، جهڙوڪ طلحه، زبير، سعد يعني رضي الله عنهم وغيره به پاڻ وٽ زمين رکڻ شروع ڪري ڏني.

هيءَ ابتدائي صورت اهڙي نه هئي جنهن مان ڪنهن جي حق تلفي ٿيندي هجي يا عام پلائي ۽ مفاد عام جي لتاڙ جو خطرو هجي. پر جيئن ته جنهن مقصد خاطر حضرت عمر<sup>(ع)</sup> جو قانون نافذ ڪيو هو، تنهن مقصد جي فوت ٿيڻ جو بنياد پئجي رهيو هو جيڪو اڄ نه ته سڀاڻي انهيءَ جماعت جي زندگيءَ جي بنيادن کي لوڏن ۾ وجهڻ وارو هو. انهيءَ ڪري ئي مؤرخ انهيءَ تبديليءَ کي وڏي اهميت جي نظر سان ڏسن ٿا.

3. پوءِ جڏهن حضرت عمر بن عبدالعزيز خليفو ٿيو ته هن حضرت عمر<sup>(ع)</sup> جي مٿي ذڪر ڪيل قانون کي ٻيهر نافذ ڪيو ۽ سندن نقش قدم تي ٻيهر هلڻ جي ڪوشش ڪئي. انهيءَ ڪري ئي علامه طنطاوي<sup>(ع)</sup> چوي ٿو:

اهو قانون هيءُ هو ته:

1. و ايد هذه القاعدة عمر بن عبدالعزيز و كان يتحدي ابن الخطاب بكل خطواته (نظام العالم والامر)

”اعلان ڪرايو ته جيڪو ذمي (غير مسلم) اسلام قبول ڪري وٺي، ان جي جان ۽ منقول ملڪيت محفوظ رهنديون، پر ان جي غير منقول ملڪيت مسلمانن جي لاءِ الله جي ”في“ ٿي ويندي.“

2. و ايمنا قوم صالحوا علي جزية يعطونها فمن اسلم منهنم كانت داره وارضه لبقيةهم ”۽ جن ماڻهن سان ڪو معاهدو ٿي چڪو آهي سي جيڪڏهن اسلام قبول ڪري وٺن ته غير منقول مال ملڪيت انهيءَ قوم جي ٻين ماڻهن ۾ ورهايو ويندو.“

اهي ڪجهه اهڙا مثال آهن جن مان هڪ پاسي مسلم جماعت جي طرز زندگيءَ جي خبر پئي ٿي ته ٻئي پاسي اها حقيقت چٽي ٿي وڃي ٿي ته اسلامي نظام حيات جو پنهنجي مڃيندڙن کان ڪيتري بلند اخلاق ۽ قرباني جو مطالبو ڪري ٿو ۽ نه مڃيندڙن سان ڪيترو انصاف ڀريو سلوڪ اختيار ڪري ٿو.

اڄ به دنيا جي مهذب قومن اندر پنهنجي پارٽي وارن سان رعایت جائز سمجهي ويندي آهي ۽ پارٽي انهيءَ لاءِ ئي اقتدار حاصل ڪندي آهي ته جيئن اها ٻين جو رت چوسي پاڻ عيش ڪري سگهي. انهيءَ جي برخلاف اسلامي حڪومت ۾ مسلمان ٿي ڪري ڪنهن جو ناجائز طريقي سان مال کائڻ ته پري جي ڳالهه آهي، پر التوان جو سندو مال ۽ ملڪيت غير مسلمانن کي ورهائي ڏيڻ جو حڪم آهي.



محمد سليمان ظاهر انيڌر

## دعوت توحيد ۾ پيغمبرن جو ڪردار

قرآن مجيد بنيادي طرح هڪ ”دعوتي ڪتاب“ آهي. اهو انسانن کي زندگي گذارڻ جا اصول ۽ ضابطا عطا ڪري ٿو تان ته هو دنيا ۾ هڪ صاف سٿري ۽ پاڪيزه زندگي گذاري سگهن. انسانن تائين هدايت پهچائڻ لاءِ، الله تعاليٰ جو اهو دستور رهيو آهي ته هو انسانن مان ڪن انسانن کي ان مقصد لاءِ چونڊيندو آهي. پوءِ انهن ڏانهن پنهنجي هڪ فرشتي روح القدس (حضرت جبريل<sup>(ع)</sup>) ذريعي وحي نازل ڪندو آهي. اهو وحي ڪتاب يا صحيفي جي صورت اختيار ڪندو آهي. ڪڏهن الله تعاليٰ سڌو سنئون پيغمبر جي دل تي وحي نازل ڪندو آهي. يا وري پردي جي پٺيان پاڻ هم ڪلام به ٿيندو آهي ۽ سوال ۽ جواب به ڪندو آهي. مگر اهو سمورو رابطو فقط پيغمبر سان ٿيندو آهي. پيغمبرن کان سواءِ ڪنهن غير پيغمبر سان به جيڪڏهن رب العالمين چاهي ته ڪنهن فرشتي ذريعي هم ڪلام ٿي سگهي ٿو. جيئن سیده مريم بنت عمران سان قرآن مجيد ۾ جبرئيل امين<sup>(ع)</sup> ذريعي پيغام پهچائڻ جو ذڪر موجود آهي. قرآن مجيد ۾ پيغمبرن سان رابطي جون صورتون هن طرح بيان ڪيون ويون آهن.

وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ ۗ  
إِنَّهُ عَلَىٰ حَكِيمٍ ۝ الشورى: ٥١

”ڪنهن به انسان لاءِ اها ڳالهه ممڪن ناهي ته الله تعاليٰ هن سان ڳالهه ٻوله ڪري سواءِ ان جي جو ان جي دل تي وحي نازل ڪري، يا پردي جي پويان ڳالهائي يا ان ڏانهن ڪو به فرشتو موڪلي جيڪو خدا جي اجازت سان جيڪو خدا گهري ته اهو وحي نازل ڪري. هو بلند ۽ حڪمت وارو آهي.“

الله تعاليٰ پيغمبرن ڏانهن جيڪو وحي نازل فرمايو آهي يا جيڪو پيغام سڀني نبين ڏانهن هڪ بنيادي دعوت جي طريقي سان موڪليو ويو آهي. اهو پيغام آهي ”ايمان بالله“ اختيار ڪرڻ.

قرآن مجيد ۾ ارشاد فرمايو ويو:

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ إِنَّهُ لَا إِلَهَ إِلَّا أَنَا فَاعْبُدُونِ ۝ (الانبيا: ٢١)

”اي پيغمبر! توکان اڳ هن دنيا ۾ جيڪو به رسول موڪليو ويو آهي ته انهن سڀني رسولن ڏانهن هڪ گڏيل ڳالهه جيڪا وحي ڪئي وئي آهي، اها هيءَ آهي ته هن ڪائنات ۾ الله تعاليٰ کان سواءِ ٻيو ڪو به معبود، رب ۽ حاڪم ناهي، جنهن جي عبادت – بندگيءَ ۽ اطاعت ڪئي وڃي.“

ان مان معلوم ٿيو ته سمورا نبي ۽ رسول، داعي الي الله، توحيد جا پرچارڪ، معلم انسانيت، مربي، منڪي، هادي ۽ مهدي هئا. اهي سمورا هڪ برادري جا فرد هئا. يعني نبوت ۽ پيغمبري جي رشتي ۾ پاڻ ۾ مربوط ۽ گڏيل هئا. اهو ئي سبب آهي ته انهن سمورن ”هاديان برحق“ تي ايمان آڻڻ، انهن جي نبوت ۽ رسالت کي تسليم ڪرڻ، انهن تي نازل ٿيل ڪتابن ۽ صحيفن کي برحق ڄاڻڻ، ايمان جو بنيادي حصو آهي. ڪنهن به هڪ نبي يا پيغمبر کان منهن



موڙن يا ان کي نه جيئن، سموري سلسلي نبوت جو انڪار ڪرڻ آهي: **أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَكِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ** (البقرة: ۲۸۵)

”ايمان آندو رسول، ان ڳالهه تي جيڪا ان جي طرف نازل ڪئي وئي سندس رب جي طرفان، ۽ سمورن مؤمنن به ان تي ايمان آندو. رسول ۽ اهل ايمان الله تي ايمان آڻين ٿا ان جي ملائڪن تي، ان جي نازل ڪيل ڪتابن تي ۽ سمورن رسولن ۽ نبين تي ۽ هو چون ٿا ته ايمان آڻڻ ۾ اسان ڪنهن به رسول ۾ فرق نٿا ڪيون، بلڪ سڀني تي هڪ جهڙو ايمان آهي.“

هن دنيا ۾ زمين تي قدم رکندڙ پهريون انسان پهريون پيغمبر ۽ پهريون معلم انسانيت سيدنا آدم هو. کيس مڪمل هدايت ۽ تعليم سان سرفراز ڪري زمين ۾ خدا جو خليفو مقرر ڪيو ويو. پوءِ سندس اولاد مان ڪوڙ ساترا نبي ۽ پيغمبر پيدا ڪيا ويا. انسانيت کي زندگي گذارڻ جي ديني ۽ دنوي تعليم پيغمبرن ذريعي ملي. کاڌي خوراڪ جا آداب، رهڻي ڪهڻي، گهر جوڙڻ، گهر جو سامان، برتن ٿانو، لٽي ڪپڙي جو هنر، مطلب ته زندگي جي سڀني وهنوارن جي ڄاڻ ۽ سکيا پيغمبرن ذريعي انسانيت کي ملندي وئي. ان طرح مهذب انسانن سان معاشري کي سنواريو ۽ سينگارڻو ويو. اهو عمل ارتقائي مرحلن مان گذرندو رهيو.

حضرت نوح عليه السلام جي تاريخي جدوجهد

گچ عرصي کان پوءِ انسانن ۾ شرڪ جي شروعات ٿي وئي. اها هن طرح ٿي ته قوم ۾ جيڪي بزرگ ۽ با ڪمال شخصيتون پيدا ٿينديون رهيون، تن جي وفات کان پوءِ انهن جي عقيدت ۽ يادگيري لاءِ انهن جا مجسما ٺاهي رکيا ويا ۽ انهن جون روزانه زيارتون ڪندا رهيا. اهو دور به گذريو. پوءِ ٻيو نسل پيدا ٿيو ته انهن زيارتن کان اڳتي وڌي انهن جي محبت ۾ گرفتار ٿي بندگي جون رسمون ادا ڪرڻ لڳا، سجدا ۽ دعائون پڻ کان پوءِ سڌو سنئون انهن کي خدا تعاليٰ جي اختيارن ۾ شريڪ ڪري معبود چون لڳا. ان دؤر ۾ الله تعاليٰ توحيد جو پهريون مبلغ ۽ داعي حضرت سيدنا نوح ڪي پيغمبر بڻائي ان قوم ڏانهن موڪليو، جنهن زندگي جو تمار وڏو عرصو قوم کي توحيد جي دعوت ڏني. قرآن مجيد ٻڌائي ٿو ته:

وَلَقَدْ أَرْسَلْنَا نُوحًا إِلَىٰ قَوْمِهِ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا فَأَخَذَهُمُ الطُّوفَانُ وَهُمْ ظَالِمُونَ ﴿۲۱﴾ العنكبوت: ۲۱

”اسان نوح ڪي سندس قوم ڏانهن رسول ڪري موڪليو. هن ان قوم ۾ دعوت ڏيندي 950 سال گذاريا. پر جڏهن ايتري عرصي تائين ماڻهن توحيد کي قبول نه ڪيو ته انهن تي پاڻي جو عذاب آڻي ٻوڙي ڇڏيو سون. هو واقعي ظالم هئا.“

حضرت نوح جي دعوت جو بيان هن طرح ڪيو ويو آهي:

إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ عَذَابٌ أَلِيمٌ ﴿۱﴾ نوح: ۱

اسان نوح ڪي قوم ڏانهن رسول ڪري موڪليو سون ۽ کيس هدايت ڪئي سون ته هو پنهنجي قوم کي ايندڙ وڏي عذاب کان خبردار ڪري تان ته هو چوٽڪارو حاصل ڪن. وڏي عذاب کان بچڻ لاءِ خدا پاڪ جو اهو دستور آهي ته اهڙي قوم کي اڳ ۾ خبردار ڪيو وڃي ڪنهن نذير جي حجت پوري ڪرڻ کان اڳ عذاب ۾ مبتلا ڪرڻ سنت الله جي خلاف آهي. حضرت نوح پنهنجي تبليغ جو طريقو هن طرح بيان ڪري ٿو:

قَالَ رَبِّ إِنِّي دَعَوْتُ قَوْمِي لَيْلًا وَنَهَارًا ﴿۱﴾ فَلَمْ يَزِدْهُمْ دُعَائِي إِلَّا فِرَارًا ﴿۲﴾ وَإِنِّي لَأَكَلِمًا دَعَوْتُهُمْ لَتَغْفِرَ لَهُمْ جَعَلُوا



أَصَابِعُهُمْ فِي آذَانِهِمْ وَأَسْتَغْشَوْا ثِيَابَهُمْ وَأَصْرُوا وَاسْتَكْبَرُوا اسْتِكْبَارًا ﴿۳﴾ ثُمَّ إِنِّي دَعَوْتُهُمْ جَهْرًا ﴿۴﴾ ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا ﴿۵﴾ نوح: ۹-۵

”حضرت نوح پنهنجي پالڻهار کي دعوت جي رپورت ڏيندي) چوي ٿو ته اي منهنجا رب سائين! بيشڪ مون پنهنجي قوم کي توحيد جي دعوت رات جو به ڏنر ته ڏينهن جو به ڏنر (دعوت جو ڪوبه تاثير ٿيل مقرر نه هو. هر وقت صبح شام، رات ڏينهن، هڪ ڪي ۽ سڀني ڪي، هوريان ۽ ڏاڍيان جيئن مصلحت ۽ حڪمت جي تقاضا سامهون ٿي آئي ته مان توحيد جي پيغام ۾ مصروف رهيس) پر عجب ڳالهه اها سامهون آئي ته جيئن جيئن انهن کي دعوت پيو ڏيان ته هو مون کان پري ڀڄڻ ۾ ۽ مون کان نفرت ڪرڻ ۾ روز بروز اڳ اڳرا هئا. يعني انهن جون دليون ذري جيترو به نرم نه پيون ٿين. مان انهن ماڻهن کي جيئن توحيد ڏانهن پيو سڏيان تان ته هو تنهنجي رحمت جا حقدار ٿين ۽ تون هنن کي معاف ڪرين ته هو دعوت کي ٻڌڻ کان ئي ٽهي پيا وڃن ۽ پنهنجن ڪنن ۾ آڱريون پيا وجهن تان ته ڪو به آواز هنن جي ڪنن جي ذريعي دل تائين نه پهچي سگهي. پاڻ کي ڪپڙن ۾ ويڙهي اهڙو بند ٿي پيا وڃن جو هو مون کي نه ڏسن ۽ نه ٻڌي سگهن. ۽ اها روش انهن جي هميشه قائم رهندي پئي اچي يعني ضد ۽ ساڙ جي. ان کان سواءِ وڏائي ۽ غرور جي انتها تي پهتل هئا.“

حضرت نوح وڌيڪ خداوند قدوس کي ٻڌائي ٿو ته:

قَالَ نُوحٌ رَبِّ إِنِّي دَعَوْتُ قَوْمِي لَيْلًا وَنَهَارًا ﴿۱﴾ وَمَكَرُوا مَكْرًا كَبِيرًا ﴿۲﴾ نوح: ۲۱-۲۲

”نوح چيو ته اي پالڻهار! اهي منهنجي ته هر ڳالهه جي مخالفت ڪن ٿا، مگر اهڙن بدڪارن جي هر ڳالهه مجبن ٿا جيڪي وڌيڪ دولت مند ۽ صاحب اولاد آهن، جن هنن کي فقط نقصان پهچايو آهي. هي رات ڏينهن مڪر ۽ فريب جا ڪوڙا داستان گهڙي، ان ۾ بدمست رهن ٿا. ان مان معلوم ٿيو ته بدڪار ۽ بيهوده ماڻهو هر دور ۾ صالح انسانن جي مخالفت ڪندا آهن. انهن جي اصلاح جي دعوت کي قبول نه ڪندا آهن. پر ان جي مقابلي ۾ سرمايه دارن ۽ دولت مند بدڪردارن جي ڪيڏي لڳي انهن کي پنهنجو ليڊر مڃيندا آهن. ان سبب دنيا ۾ به انقلاب جي گهڙي اچڻ تي نيست و نابود ٿي ويندا آهن ۽ انهن لاءِ آخرت ۾ به دردناڪ عذاب تيار ٿيل آهي جنهن ۾ هي ليڊرن سميت داخل ڪيا ويندا.“

حضرت نوح ۽ قوم جو ان مسئلي تي جهڳڙو هيو ته قوم جي گذريل دور ۾ جن بزرگن جا مجسما قوم ٺاهي انهن جي عبادت ڪرڻ ۾ مشغول هئا ۽ انهن کي خدائي اختيار به سونپي ڇڏيا هئا. انهن جي عبادت ڪرڻ کان نه پئي رڪجي جڏهن ته حضرت نوح ان شرڪ کي خدا جي بغاوت سمجهندي قوم کي ان کان نجات ڏيارڻ جي دعوت ڏيئي رهيو هو.

ان موقعي تي قوم حضرت نوح کي چئي طرح ٻڌايو ته اسين انهن بزرگن جي عبادت کان هرگز نه مڙنداسون. قرآن مجيد ۾ قوم جي هن ڌرمي جو ذڪر ڪيو ويو آهي:

وَقَالُوا لَا تَنْدُرُنَّ إِلَهُاتِكُمْ وَلَا تَنْدُرُنَّ وُدًّا وَلَا سِوَاعًا ﴿۱﴾ وَلَا يَعْوَنُ وَيَعُوقُ وَنَسْرًا ﴿۲﴾ نوح: ۲۳

”قوم اتفاق راءِ سان اهو موقف ٻڌايو ته هرگز نه ڇڏجو پنهنجن خدائن کي، ۽ نه ڇڏجو وڏ ۽ سواع کي، نڪي يعوق ۽ يعوق ۽ نسر کي.“

ڪي ان پڙهيل علماء سوه، چوندا آهن ته اهي پتر جا بت گهڙيل هئا جن جي هو پوڄا ڪندا هئا. انهن ۾ بزرگن جو ذڪر ڇو؟ اهڙن اڻڄاڻن کي اسان حضرت خاتم الانبياء سيدنا محمد مصطفيٰ ﷺ جن جو هي ارشاد گرامي ٻڌائينداسون. حضور ڪريم ﷺ انهيءَ آيت پاڪ جي



وضاحت ڪندي فرمائڻ ٿا ته حضرت نوح جي قوم جا اهي معبود جن جي عبادت کان هو نه پيا رڪن اهي ڪير هئا؟ فرمايائون ته: ”اسماء رجال صالحين من قوم نوح“ (بخاري شريف) اهي وڏ، سوان ۽ ٻيون شخصيتون حضرت نوح جي قوم جون صالح ۽ بزرگ شخصيتون هيون جن جي وفات کان پوءِ قوم وارن انهن جا مجسما ٺاهيا ۽ انهن جي عبادت ڪرڻ لڳا. معلوم ٿيو ته اهي رڳا پٿر جا بت نه هئا بلڪ بزرگ شخصيتن جون شڪليون ٺاهي، انهن کي معبود قرار ڏيئي، انهن کي خدا تسليم ڪندا هئا.

حضرت نوح ۽ سندس قوم جو معاملو جڏهن آخري حد تائين پهتو، قوم تي حجت قائم ٿي وئي. عذاب جو مرحلو ويجهو ٿي چڪو ته الله تعاليٰ حضرت نوح کي حڪم فرمايو ته اسان جي هدايتن هيٺ هڪ ٻيڙي تيار ڪر جنهن ۾ اهل ايمان سوار ٿيندا ۽ انهن کي ئي عذاب کان بچايو ويندو ۽ باقي سڀني مشرڪن کي هڪ وڏي پاڻي جي سيلاب ۾ ٻوڙيو ويندو.

قرآن مجيد ۾ ان جو ذڪر هن طرح ڪيو ويو آهي:

وَاصْنَعِ الْفُلْكَ بِأَعْيُنِنَا وَلَا تَحْطَبِينَ فِي الَّذِينَ ظَلَمُوا إِنَّهُمْ مُّعْرَضُونَ ۝ وَصْنَعِ الْفُلْكَ ۝ وَكَلَّمَ مَرْعِيَّ عَلَيْهِ مَلَائِكُنَّ قَوْمَهُ سِخْرًا مِنْهُ ۝ قَالَ إِنَّ تَسْحَرُونَ وَإِنَّمَا فَتَانَا نَسْحَرُ مِنْكُمْ كَمَا تَسْحَرُونَ ۝ (هود: ۳۸-۳۷)

”اي نوح ٻيڙي کي ٺاهڻ شروع ڪر. اسان جي هدايت سان ۽ اسان جي سامهون. اي نوح هڪ ڳالهه ٻڌي ڇڏ ته ظالمن ۽ مشرڪن متعلق اسان سان ڪابه گفتگو نه ڪجانءِ يعني انهن جي ڪابه سفارش نه ٿيڻ گهرجي ڇو ته انهن جو مقدر هلاڪ ٿيڻ آهي. پوءِ جيئن جيئن حضرت نوح ٻيڙي ٺاهيندو پيو وڃي ته قوم جا اوباش ماڻهو هن تي توڪون ۽ چٿرون ڪندا پيا وڃن. نوح هنن کي جواب ڏنو ته اڄ اوهين پلي توڪون ڪريو پر هاڻي جلد اهو ڏينهن اچڻ وارو آهي ته اسين به اوهان تي، اوهان جي هلاڪ ٿيڻ تي چٿرون ڪنداسون.“

اهو وقت پري ناهي جڏهن توهان اکين سان ڏسندؤ ته ڪنهن تي ذليل ڪندؤ اهو لمحو اچي رهيو آهي ۽ ڪير آهي جيڪو دائمي عذاب ۾ گرفتار ٿي ويندو.

ٿوري ئي وقت ۾ اسان جو حڪم اچي ويو. تنور اڀري پيو. ان وقت اسان نوح کي حڪم ڪيو سون ته ٻيڙي ۾ هر جنس مان ٻه (نر ۽ مادي) ويهار. پنهنجي خاندان کي پر جن تي خدائي حڪم هلاڪ ٿيڻ جو آهي، انهن کي نه ويهار جيڪي مؤمن آهن انهن کي سوار ڪر. مؤمن هئا ئي ٿورا، آگرين تي ڳڻڻ جيترا.

”هاڻي چڙهو ٻيڙي ۾، الله جي نالي سان اها هلندي ۽ ان جي نالي تي بيهندي“ اها ٻيڙي مؤمنن کي کڻي هلي. لهرن ۾ لهرن اهڙيون جهڙا پهاڙ. نوح جي پٽ تي نظر پئجي وئي. چون لڳو اي ٻيڙا! ٻيڙي ۾ سوار ٿي، ڪافرن سان سنگت ڇڏي ڏي. هنيو پٽ، پيءُ جي چوڻ ۾ نه آيو. چون لڳو ته مان ڪنهن وڏي پهاڙ جي چوٽي تي چڙهي ويندس ۽ اها چوٽي مون کي پاڻي کان بچائي ڇڏيندي. حضرت نوح فرمايو ته اڄ هن عذاب کان خدا پاڪ جي حڪم کان سواءِ ٻيو ڪو به بچي نٿو سگهي. ائين ئي پيءُ ۽ پٽ ڳالهائيندا رهيا ته پاڻي جي هڪ لهر آئي ۽ حضرت نوح جو پٽ پاڻي ۾ غرق ٿي ويو. سموري مشرڪ قوم جڏهن پاڻي ۾ هلاڪ ٿي وئي ته الله تعاليٰ جي حڪم سان ٻيڙي جوڊي پهاڙ تي سڌي طرح بيهجي وئي.

الله تعاليٰ حڪم فرمايو ته اي زمين پاڻي کي ڇهي وڃ، اي آسمان پاڻي کي بند ڪر. پاڻي سڪي ويو ۽ خدا جو حڪم پورو ٿي ويو ۽ چيو ويو ته ظالم قوم لاءِ فقط تباهي ۽ بربادي آهي.



جڏهن معاملو ختم ٿيو ته حضرت نوح کي پٽ جي يادگيري آئي. چون لڳو ته ”پالٿهار! پٽ ته منهنجي خاندان مان هو. ان کي بچڻ گهربو هو.“ خداوند قدوس پنهنجي ڪيرائي ظاهر ڪندي ارشاد فرمايو ته ”اي نوح اهو مشرڪ پٽ تنهنجي خاندان ۾ شامل نٿو ٿي سگهي. ان مشرڪ کي غرق ٿيڻو هو.“ ”إِنَّهُ كَمَلٌ غَيْرُ صَالِحٍ“ اهو عمل جي اعتبار سان بدڪار انسان هو. ان متعلق مون سان آئينده لاءِ ڪا به حجت نه ڪجانءِ متان جاهلن ۾ ڳڻيو وڃي.

حضرت نوح جلد ئي خبردار ٿي ويو ۽ عرض ڪيائين ته ”يا الله مون کي اهڙي سوال ڪرڻ ۽ سفارش ڪرڻ کان پنهنجي پناهه ۾ رک، جنهن جو مون کي پورو علم ناهي. مون کي معاف فرمائ ۽ مون تي رحم فرمائ.“ ”اللہ تعالیٰ حضرت نوح جي لغزش کي معاف فرمائي مٿس رحمتن ۽ برڪتن جي پالوت ڪئي.“

هي قرآن مجيد ۾ حضرت نوح ۽ سندس قوم جي ڪشمڪش جو مختصر احوال ٻڌايو ويو آهي. دعوت توحيد جي سلسلي ۾ ڪيڏي وڏي جدوجهد ڪئي وئي. صدين تي مشتمل جاکوڙ هڪ پيغمبر جي حوالي سان انساني تاريخ ۾ موجود آهي. ان مان سبق ملي ٿو ته هر دور ۾ مؤمنين، صالحين، دعوت توحيد کي پنهنجو نصب العين بڻائي، اهڙي پرور جدوجهد ۾ مشغول رهن. اهو ئي قرآن مجيد جو پيغام آهي.

امام انسانيت حضرت سيدنا ابراهيم خليل الله

عراق جي سر زمين تي، شرڪ ۽ بت پرستي جي گهڻا ٽوپ انڌيري ۾ هڪ شخصيت جنم ورتو. رياست جو سربراه نمرود خدا هجڻ جو دعويٰ ڏنو. سندس پيءُ رياست جي مذهبي منصب تي فائز هيو. نمرود جي خدائي ۽ بتن جي پوجا جي حفاظت سندس منصب جي تقاضا هئي. پوري قوم بت پرستي ۾ ٻڌل هئي. هوش ۽ عقل کان ڪوهين ڏور هئا.

اهڙي ماحول ۾ سيدنا ابراهيم فطرت جي سڌ کي قبول ڪندي، مظاهر پرستي کان بيزار ٿي توحيد تي قائم رهڻ جو اعلان ڪيو. رات جو تاري جي روشني کي ڏسندي چوي ٿو: ”ڇا هي منهنجو رب آهي؟“

فَلَمَّا أَفَلَ قَالَ لَا أُحِبُّ الْإِلٰهِينَ ﴿۱۰﴾ (النعام: ۱۰)

”جڏهن تارو گم ٿي ويو ته چيائين ته گم ٿيندڙ منهنجو رب ناهي.“

وري جڏهن چنڊ کي ڏٺائين ته چيائين ته ڇا هي منهنجو رب آهي؟ جڏهن لهي ويو ته چيائين جيڪڏهن الله هدايت نه ڪري ها ته مان گمراه ٿي وڃان ها.

جڏهن سج کي ڏٺائين ته چيائين ته هي ته ڪو وڏو رب آهي! پر جڏهن اهو به لهي ويو ته چون لڳو ته مان اهڙن معبودن کان بيزار آهيان. مان پنهنجي رب پاڪ ڏانهن توجهه ڪريان ٿو جنهن آسمانن ۽ زمين کي پيدا ڪيو. مان ڪڏهن به شرڪ ڪندڙن مان نه ٿيندس.

ان تي سندس قوم هن سان جهڳڙو ڪرڻ شروع ڪيو. هن قوم کي دليلن سان سمجهايو ته جن معبودن کي ٺاهي پوجا ڪريو ٿا اهي ته ڪجهه به نٿا ڪري سگهن. جن کان توهين ڊڄو ٿا، مون کي تانهن جي ڪا به پرواهه ڪانهي. اهي فطري دليل اسان ابراهيم کي سمجهايا سون ۽ اها اسان جي هدايت هئي جيڪا هن کي عطا ڪئي سون.

حضرت ابراهيم رياست جي بادشاه کي توحيد جو پيغام ڏنو ته ان الله جي عبادت ڪر جيڪو ماري ۽ جباري ٿو ته هن بيوقوف چيو ته مارڻ ۽ جبارڻ ته منهنجي هٿ ۾ به آهي! ڪنهن



کي قاسي تي لتکايان ۽ کنهن کي ڇڏي ڏيان. حضرت ابراهيم چيو ته الله تعاليٰ سج کي اوڀر کان ڀاري ٿو. تون خدا آهين ته اولهه کان سج ڀار. ان تي مشرڪ مبهوت ٿي ويو. ڪو به جواب ڏيئي نه سگهيو. حضرت ابراهيم پنهنجي پيءُ کي به سمجهايو ته اي منهنجا بابا ساڻين! اهڙن معبودن جي عبادت ڇو ٿو ڪرين جيڪي نه ٻڌن ٿا نه ڏسن ٿا. نه ڪي ڪو توکي نفعو پهچائي سگهن ٿا.

مگر آزر هڪ مذهبي منصب تي فائز ٿي دنوي مفادن ۾ کيڏي رهيو هو. هو بت پرستي کي ڪيئن ٿي ڇڏي سگهيو! آزر پنهنجي بت کي خبردار ڪيو ته بتن جي مخالفت کي ڇڏ. ورنه مون کان جدا ٿي وڃ.

قَالَ ارَاغِبْ اَنْتَ عَنْ الْهَيْئِ لِيَاْبِرْهِيْمَ ۗ لَنْ لَمْ تَنْتَهَ لَكَ جَمْعُكَ وَاَهْرُؤِي مَرِيًّا ﴿٣٠﴾ (مریم: ٣٠)

پيءُ آزر پنهنجي بت ابراهيم کي چوي ٿو ته تون منهنجي معبودن کان منهن موڙي ڇڏيو آهي. جيڪڏهن تون ان ڳالهه کان نه مڙندين ته مان توکي پٿرن سان سنگسار ڪري ڇڏيندس ۽ هاڻي مون کان تري وڃ. سيدنا ابراهيم پنهنجي پيءُ ۽ پوري قوم کي آخري نصيحت ڪندي چوي ٿو ته:

اِذْ قَالَ لِيٰبِيْهٖ وَوَقُوْبِهِ مَا هٰذِهِ السَّمٰوٰتُ الَّتِيْ اَنْتُمْ لَهَا عٰكِفُوْنَ ﴿٣١﴾ وَقَالُوْا وَجَدْنَا اٰبَاءَنَا لَهَا عٰبِدِيْنَ ﴿٣٢﴾ (الانبيا: ٣١-٣٢)

ابراهيم جڏهن پنهنجي پيءُ ۽ قوم کي چيو ته هي ڪهڙيون مورتيون اوهان بڻايون آهن جن کي خدا ڪوٺيو ٿا ۽ جن جي آڏو اوهان اونڌا ڪريا پيا آهيو؟ ڇوڻ لڳا ته اسان پنهنجن ابن ڏاڏن کي انهن جي عبادت ڪندي ڏٺو آهي تنهن ڪري اسين به اها رسم ادا ڪري رهيا آهيون.

مشرڪ عقل ۽ شعور سان نه سوچيندو آهي. هو خدا جي تلاش دليل سان نه ڪندو آهي بلڪ هو آباء پرستي ۽ سلف پرستي ۾ انڌي تقليد کي معيار بڻائي شرڪ ۽ ڪفر کي اختيار ڪندو آهي. حضرت ابراهيم قوم تي حجت پوري ڪرڻ بعد پڪو پڪو ٿيو ته هنن ڪوڙن خدائن کي ڇڏي پورا پورا ڪري ڇڏيندس. هڪ ڏينهن اهڙو موقعو آيو. پوري قوم قومي ميلي ۾ شريڪ ٿيڻ لاءِ پنهنجا گهر ڇڏي رواني ٿي. حضرت ابراهيم ان موقعي تي بت خاني ۾ وڃي پهتو. هڪ ڪهاڙي سان سڀني بتن کي پرزا پرزا ڪري ڇڏيائين. فقط هڪ لٺ سردار کي ڇڏي ڏنائين تان ته پڇاري ان کان اچي حال احوال وٺن:

فَجَعَلَهُمْ جُودًا اِلَّا كَبِيْرًا لَّهُمْ لَعَلَّهُمْ يَرْجِعُوْنَ ﴿٣٣﴾ (الانبيا: ٣٣)

ميلي کان موت کائيندي بتن جا پوڇاري سڌو بت خاني ۾ اچي پهتا. ڏسن ته سمورا سندن معبود اونڌا سونڌا ٿيا هيٺ ڪريو پيا آهن. پهرين ڏانهن ۾ اهي لفظ اچارياڻون ته:

مَنْ فَعَلَ هٰذَا بِالْهَيْئَةِ الَّتِيْ لَمْ يَلْمِ الْظٰلِمِيْنَ ﴿٣٤﴾ (الانبيا: ٣٤)

اڙي اسان جي معبودن جو هي حال ڪنهن ڪيو؟ اهو ته ڪو وڏو ظالم آهي.

قَالُوْا سَمِعْنَا قَتِيْ يٰٓذٰنُ كُرْهُهُ يُقَالُ لَهٗ اِبْرٰهِيْمُ ﴿٣٥﴾ (الانبيا: ٣٥)

ڪن همراهن چيو ته اسان جي شهر ۾ هڪ نوجوان آهي جيڪو انهن معبودن جي خلاف ڳالهائيندو رهندو آهي. ان کي ابراهيم چوندا آهن. سيدنا ابراهيم کي قومي درٻار ۾ آندو ويو. بادشاهه وزير، سندس پيءُ ۽ درٻاري اچي گڏ ٿيا. پهريون سوال هي ڪيو ويو ته:

قَالُوْا اَنْتَ فَعَلْتَ هٰذَا بِالْهَيْئَةِ الَّتِيْ لَمْ يَلْمِ الْظٰلِمِيْنَ ﴿٣٦﴾ (الانبيا: ٣٦)

اي ابراهيم هي حالت اسان جي معبودن سان تو ڪئي آهي؟



ابراهيم جواب ڏنو. بتن جو سردار چڱو مڙس ٿيو ويٺو آهي. ان جي موجودگي ۾ اهو واقعو پيش آيو آهي. ان کان پڇو ته اهو ڪم ڪنهن ڪيو؟ سڀني مشرڪن جا ڪنڌ هيٺ ٿي ويا. ڪنڌ هيٺ ڪيون ڏلت ۽ خواري سان چوڻ لڳا ته:

لَقَدْ عَلِمْتُمْ مَّا هُوَ لَآ يَنْطِقُوْنَ ﴿٣٧﴾ (الانبيا: ٣٧)

ابراهيم اسان کي دليل نه ڪر. توکي ته خبر آهي ته اهي اسان جا معبود ڳالهائيندا ناهن! سيدنا ابراهيم پنهنجي استدلال سان جنگ کڻي ورتي ۽ هنن کي پوري قوم جي آڏو دليل ٿيڻو پيو. ان وقت سيدنا ابراهيم پوري وقار ۽ نظريه توحيد جي برتري جي احساس سان قوم کي چئي ڏنو ته:

اَفَتَعْبُدُوْنَ مِنْ دُوْنِ اللّٰهِ مَا لَا يَنْفَعُكُمْ شَيْئًا وَلَا يَضُرُّكُمْ ﴿٣٨﴾ (الانبيا: ٣٨)

ڇا پوءِ توهان الله کي ڇڏي اهڙن معبودن جي عبادت ڪندا آهيو جيڪي ذري جيترو به توهان کي نفعو نه ٿا پهچائي سگهن ۽ نه وري ذري جيترو ڪو نقصان ٿا رسائين!

مشرڪ قوم دليل ۽ خوار ٿي وئي. دليل جي ميدان ۾ شڪست کائي وئي. پر هن ڌرمي ۽ آباء پرستي کين مجبور ڪيو ته هو سچ کي قبول نه ڪن ۽ ڪوڙ تي سندرو ٻڌي ابراهيم کي ڪا تاريخي سزا ڏين. سچ متفق ٿي چوڻ لڳا:

حَرِّقُوْهُ وَاَنْظُرُوْا اِلَھٖ تَكْفُرًا ﴿٣٩﴾ (الانبيا: ٣٩)

ابراهيم کي باهه ۾ ساڙيو ۽ پنهنجن معبودن جي مدد ڪريو جيڪڏهن ڪو بدلو وٺڻ گهرو ٿا. مهينن تائين ڪاٺيون گڏ ڪيون ويون. وڏو آڙاھ تيار ٿيو. پوءِ ان ۾ ابراهيم کي وڌو ويو. مگر سندن سازشون ناڪام ٿيون. خدا سڌو سنئون حڪم جاري فرمايو:

قُلْنَا يٰٓاِيْمٰنُ اٰرَءُكُمْ اِيَّاكُمْ اَبْرٰهِيْمَ ﴿٤٠﴾ (الانبيا: ٤٠)

اي باهه ٿڌي ٿي وڃ! مڪمل سلامتيءَ واري ٿي پو، ابراهيم ٿي.

ايڏو عظيم الشان معجزو ڏسڻ کان پوءِ به قوم کي هدايت نصيب نه ٿي ۽ هو ان شرڪ تي قائم رهيا. جن معبودن جو حال هنن پاڻ اکين سان ڏٺو هو. توحيد ۽ شرڪ جي اها انساني تاريخ هزارن سالن کان هلندي پئي اچي.

خدا جي پيغمبر ۽ امتن جا صالح انسان هر دور ۾ توحيد جي سمجھائي به ڏيندا پيا اچن. قرآن مجيد ۾ پيغمبرن جي جدوجهد جو احوال وڏي تفصيل سان بيان ٿيل آهي. سيدنا موسيٰ جي فرعون خلاف مثالي مزاحمت، فلسطين ۽ القدس جي سرزمين تي سوين پيغمبرن جي جدوجهد، بني اسرائيل جي آخري رسول سيدنا مسيح عليه السلام جون پرپور ڪاوشون، دعوت توحيد جون بي مثال ڪٽيون آهن.

هاڻي امت مسلمه جنهن کي ملت ابراهيم جو وارث بڻايو ويو آهي، ان تي ذميواري لڳائي وئي آهي ته قيامت تائين ايندڙ انسانيت کي توحيد جي شفاف تعليم ڏئي. قرآن مجيد جي ذريعي انسانيت تي خدا جي حجت قائم ڪري. حجت قائم ٿيڻ کان پوءِ داعي ۽ مدعوين جي مسئوليت ختم ٿي سگهي ٿي. جيڪڏهن دعوت توحيد ۽ قرآن مجيد جو چتو پيغام، قومن جي ٻولين ۾ انهن تائين نه پهتو ته اهل اسلام کان به قيامت ڏينهن مسئلويت ٿيندي ۽ جن قومن تي حجت قائم نه ٿي ۽ قرآن جي پيغام کان ناواقف رهجي ويا ته اهي خدا پاڪ کي چئي سگهن ٿا ته اسان تائين حق جي روشني نه پهتي ته پوءِ اسان تي عذاب ڇو ٿيڻ گهرجي؟



## امت مسلمہ جو نصب العین “اسلام”

امت مسلمہ جو نصب العین “اسلام” آهي. قرآن مجيد ۾ چٽيءَ طرح ٻڌايو ويو آهي ته: **الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا** (المائدہ: ۳) اڄ جي ڏينهن اوھان لاءِ اوھان جي ”نظريہ حيات“ کي مڪمل ڪري ڇڏيم. اوھان تي پنھنجي نعمت پوري ڪيم ۽ اوھان لاءِ اوھان جو مقصد حيات ”اسلام“ کي مقرر ڪيم. يعني پسند ڪيم. هيءَ آيت پاڪ حجة الوداع جي موقعي تي عرفات جي ميدان ۾ نازل ٿي هئي. مفسرين جي مطابق غالباً هيءَ رسول الله ﷺ جن تي آخري وحى الاهي هيو جيڪو نازل ٿيو هو. هن آيت ۾ دين جي تڪميل جي بشارت به مليل آهي ۽ ان جي نعمت مڪمل هئڻ جو اعلان به آهي ۽ امت مسلمہ لاءِ ”اسلام“ کي قيامت تائين نصب العین بڻائڻ جو حڪم به ڏنل آهي.

الله تعاليٰ هن دنيا کي ئي عمل جي جڳهه قرار ڏنو آهي. آخرت جي سمورين نعمتن، انعامن ۽ ان جي رضامندي ۽ قرب جو بنياد ان عمل تي رکيو ويو آهي جيڪو هن دنيا ۾ انسان کي عملي طرح ادا ڪرڻو آهي. خدا جو رضامنڊو ۽ قرب الاهي محسوس ۽ مبصر (ڏسڻ ۽ پسڻ) جي شيءِ ناهي. اهو هڪ تصور، نيت ۽ خيال جي شيءِ آهي. اهو نتيجي جي طور تي حاصل ٿيندو آهي. اها حاصلات آخرت ۾ مؤمنن پانهي کي ملندي جنهن جي حاصل ڪرڻ لاءِ هو دنيا ۾ جدوجهد ۽ ڪاوش ڪرڻ جو مڪلف بڻايو ويو آهي. ان ڪري پوري قرآن مجيد جو شعوري طرح مطالعو ڪيو وڃي ته اها ڳالهه چٽيءَ طرح سامهون ايندي ته هڪ مؤمن جو انفرادي طرح ۽ پوري امت مسلمہ جو گڏيل نصب العین فقط ”اسلام“ آهي. قرآن مجيد صاف ٻڌائي ٿو ته: **وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ** - وَهُوَ فِي الْآخِرَةِ مِنَ الْخٰسِرِينَ (آل عمران: ۸۵) جيڪو شخص اسلام کان سواءِ ڪنهن ٻئي نظريہ حيات کي نصب العین بڻائيندو ته ان کي الله تعاليٰ هرگز قبول نٿو ڪري ۽ ان کي آخرت ۾ بي عمل ڪري اٿاريو ويندو جنهن جا سمورا عمل برباد ٿيل هوندا. **أَفَغَيْرَ دِينِ اللَّهِ يَبْتَغُونَ** (آل عمران: ۸۳) ڇا اهي نادان ماڻهو ”دين الله“ الله جي پسندیده نظريہ حيات“ اسلام کان علاوه ڪنهن ٻئي نصب العین جي تلاش ۾ آهن ۽ ان جي ذريعي ڪاميابي حاصل ڪرڻ چاهين ٿا، جيڪا کين هرگز نه ملندي!

وڌيڪ وضاحت سان قرآن مجيد فرمائي ٿو ته:

**مَنْ يَدْعُكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُؤْتُوهُمْ** (المائدہ: ۵۴)

جيڪو شخص توهان مان دين اسلام کان ڦري ويندو يعني پنهنجي زندگي ۾ اسلام کي پنهنجو منتهو ۽ مقصد نه بڻائيندو يا اسلام جي تقاضائن کان منهن موڙي ڇڏيندو ته خدا کي ان جي ڪهڙي پرواهه! الله تعاليٰ ان قوم کي مٿائي ٻي قوم جو انتخاب فرمائيندو جيڪي ان سان محبت ڪندا ۽ الله انهن سان محبت ڪندو. هن آيت ۾ به عملي دنيا ۾ مرتد ٿي وڃڻ ۽ دنيا ۾ خدا جي اطاعت کان منهن موڙڻ کي بغاوت سان تعبير ڪيو آهي ته نصب العین سان اهڙو رويو رکندڙ قوم ئي عذاب جو شڪار ٿي ويندي آهي.



**وَمَنْ يَدْعُكُمْ عَنْ دِينِهِ فَذِيئِهِ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ** (البقره: ۲۱۷)

جيڪو اسلام جي نظريہ حيات کان منهن موڙيندو ۽ ان رويي تي هن جو موت ٿيو ته اهو شخص ڪافر ٿي ٿيو ۽ ان جا سمورا عمل برباد ٿي ويا.

مرتد ٿيڻ ۽ ڪافر ٿي مرڻ، اسلام جي عملي ضابط حيات کي ڏيڻ سبب ٿيو ۽ ان جا سمورا عمل ڇڏ ٿي ويا. ڇا ان کان پوءِ به اهو چوڻ ته اسلام جي مڪمل ضابط حيات جي روگرداني، نصب العین کان ڦرڻ ناهي. نادان نٿا سمجهن ته رضا ۽ قرب الاهي ته عبادت، اطاعت، جهاد، انفاق ۽ خدمت خلق جي عمل جي نتيجي ۾ خداوند قدوس طرفان انعام جي طور تي حاصل ٿيندو آهي. ان ڪري دنيا ۾ ”خلق البوت والحيوة ليبلوڪم“ جي آڌار تي عمل جي هي دنيا آهي ۽ هتان جي عمل ۽ اطاعت کي ئي ان ڪري نصب العین جي طور تي مڪلف بنايو ويو آهي. ان ڪري نصب العین رضا الاهي نه بلڪ عبادت رب ﷻ ۽ اطاعت رسول ﷺ ئي مقرر ٿيل آهي. قرآن مجيد جي هيءَ آيت ڪيتري قدر وضاحت سان ٻڌائي ٿي: **مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا** (الفتح: ۲۹)

خدا جو پيغمبر سيدنا محمد الله جو رسول آهي ۽ ان سان گڏ جيڪي اسلام جي جدوجهد ۾ سات ڏيندڙ آهن، اهي ڪافرن سان پرپور مزاحمت ڪندڙ ۽ لڙائي ڪندڙ آهن. پاڻ ۾ همدرد آهن ۽ عبادت رب ۾ رات ڏينهن مصروف رهن ٿا. سندن انهيءَ ڪار ڪردگي سبب هو الله جو فضل ۽ رضامنڊو طلب ڪن ٿا.

ان پاڪ آيت ۾ معلوم ٿيو ته قرب الاهي ۽ رضامنڊو عملي ڪاوش جو نتيجو ۽ انعام الاهي آهي، جيڪڏهن پيغمبر ۽ ان جا ساٿي تاريخ انساني جي اها عظيم جدوجهد ۽ قرباني نه ڏين ها ته ڇا کين خدا جو رضامنڊو حاصل ٿئي ها؟ هيءَ دنيا ئي ابتلاءُ — جدوجهد ۽ ”مزرعة الآخرة“ آهي. هن دنيا جي جدوجهد کي ئي نصب العین بڻايو ويندو جنهن لاءِ مؤمن زندگي جو هر لمحو وقف ڪري ٿو. انبياء ڪرام ۽ صالحين عظام، هن دنيا ۾ عبادت، اطاعت جهاد ۽ مزاحمت کي نصب العین بڻايو ته انهن کي قرب الاهي ميسر ٿيو.

اسان جي تاريخ جو هڪ الميو هي به آهي ته جيڪو نظام حيات حضرت پيغمبر اسلام ﷺ ۽ خلفاء راشدین پهرين دور ۾ قائم ڪيو ۽ ان جون رحمتون ۽ برڪتون پوري دنيا ۾ ڦهلاجي ويون، مگر پوءِ بني اميه ۽ بنو عباس جي خلاف مزاحمتون به ٿيون. وڏي مزاحمت سيدنا امام حسينؑ جي ليکي ويندي آهي. ان کان پوءِ سيدنا عمر بن عبدالعزيزؓ تجديد دين جي تحريڪ جي شروعات ڪئي پر کيس جلد ئي شهيد ڪيو ويو. امام ابو حنيفهؒ آل حسن جي بغاوت ۾ حصو ورتو ۽ بادشاهي نظام سان تعاون نه ڪرڻ جي جرم ۾ قيد ۾ رکيو ويو. امام مالڪؒ کي مديني مان پيرين اگهاڙي جلاوطن ڪيو ويو. سيدنا امام احمد بن حنبلؒ کي بدعات جي خلاف جهاد ڪرڻ تي ڪوڙا لڳايا ويا. پوءِ اڳتي هلي امام ابن تيميهؒ به جهاد ۾ حصو ورتو. مگر انهن مسلسل ناڪامين کي ڏسندي ڪجهه صالحين امت تزڪيه ۽ احسان جي پهلو کي اختيار ڪري امت جي رهنمائي ڪئي. پهريون دور ڪجهه قدر صحيح هيو مگر بهرحال اهي شخصيتون اجتماعي بگاڙ جي خلاف مزاحمت جي تحريڪ برپا ڪرڻ ۾ ڪاميابي حاصل نه



ڪري سگهيو. اهو دور سلف صالحين جو هو. پوءِ وري انهن جا خلف پيدا ٿيا جن تصوف کي حقيقي مقصد کان هٽائي فراريت جي درجي تي پهچايو. پوءِ دين جو آسان طريقو ڳولي لڏو ويو. ورد ۽ وضيفن، مراقبن ۽ رياضتن، چلا ۽ نفس ڪشي، درگاهن جو قيام ۽ پوءِ سجاده نشينن جي بدعت، بيعتون ۽ خلافتون، هاڻي ڳالهه وڃي اتي پهتي آهي ته روحانيت ۽ تزڪيي جا اشتها چاڀيا پيا وڃن. خليفن جو فهرستون رسالن ۾ جاري ٿين ٿيون. نام نهاد مرشد جي تعريف، ان جي سامهون ڪئي پئي وڃي ۽ هو ڏند ٽيڙي کلندو ٿو رهي. ڪم وڃي اهو بچيو آهي ته مرشد جي اچڻ تي ڪپڙا ٽا وڇايا وڃن. مخصوص ڏينهن ۾ ميدان تي ڪنو ٿي پري کان ان جي زيارت ڪئي ٿي وڃي. ماهانه مجلسون يا سالانه عرس منعقد ڪري نذر نياز اوڳاڙيا پيا وڃن. تعويذن جا لکيل ۽ ڇپيل دٻا اڳ ئي موجود هوندا آهن ۽ هر مصيبت ۽ مشڪل لاءِ ۽ بدن جون بيماريون لاهڻ لاءِ هر قسم جو تعويذ موجود هوندو آهي. ڪجهه وري پاڻ کي دانشور ۽ صحافي مرشد سمجهندا آهن. اهي وري رسالن ۾ پنهنجن جون تعريفون ۽ ڪمالات ماڻهن کان لکرائي پاڻ ئي اشاعت جو انتظام ڪندا رهندا آهن ۽ مختلف شهرن جا دورا ڪري اتي وڃي ذڪر جون مجلسون ۽ مراقبا ڪرائيندا آهن. ان طرح تزڪيه ۽ احسان جو ڪاروبار عروج تي پيو هلي. مرشد جا ڪيسا پيا پرچن ۽ مريدن کي ڳپو ماني جو ملي يا نه ملي ان سان خليفه مجاز کي ڪهڙو واسطو؟ هاڻي اهڙا مجاز خليفه دين جي تصور، فهم ۽ اصل هدف کي به مٽائڻ جي سازش ۾ شريڪ ٿي چڪا آهن. دين جو اهڙو تصور جيڪو عام وهمي ماڻهو فوري طرح قبول ڪن، انهن کي چيو وڃي ٿو ته دين ته آهي ”خدا جو رضامندو ۽ طلب ڪرڻ“ بس ان لاءِ پاڻ کي تيار ڪجي. اها تياري آهي مرشد جي بيعت، چلو، مراقبو ۽ بار بار ان جي صحبت! ان ڪري دين جو اصل نصب العين به اهو ئي ٿيو. هان رسول اڪرم ﷺ ۽ صحابه ڪرام رضوان الله عليهم اجمعين جو عمل ايمان، اطاعت، جهاد، انفاق، حقوق العباد، اعداء اسلام سان مزاحمت اهي سڀ شيون ضمني آهن ۽ اهي نصب العين ۾ شامل نه آهن.

الله تعاليٰ يهودين ۽ عيسائين جي انحراف دين جي روش کان امت مسلمہ کي محفوظ فرمائي جو هي نام نهاد دين فروش صوفي انهن ڪافرن ۽ مشرڪن جي طريقه ڪار جو اتباع ڪري رهيا آهن. (وماعلينا الا البلاغ البين)

### قرآني سياست جا بنيادي اصول

قرآن حڪيم جو پروگرام حقيقت ۾ پارٽي پاليتڪس (Party Politics) جي اصول تي صحيح اچي ٿو. قرآن چاهي ٿو ته فقط هڪ خيال رکڻ وارن کي گڏ ڪري. اهوئي سبب آهي جو رسول الله ﷺ ان اصول تي ڪم ڪيو ۽ انهن ڳڻ ڳڻين ماڻهن کي گڏ ڪيو جيڪي قرآن جي سموري قانون کي دل و جان سان مڪمل طور تي بنا ڪنهن شرط جي مڃيندا هئا. ۽ صلح ۽ جنگ ۾ رسول الله ﷺ جن جي فيصلي کي خوشيءَ سان قبول ڪري ”جو ۽ ڪيئن“ جا سوال پڇڻ کان سواءِ اطاعت ڪندا هئا. اسان جي خيال ۾ هاڻي به جيڪي ماڻهو سڀني ”مسلمانن“ کي گڏ ڪري اڳتي وڌڻ جو پروگرام رکن ٿا، اهي غلطيءَ تي آهن. انهن کي انهن ”مسلمانن“ مان هڪ اهڙي جماعت ٺاهڻ گهرجي، جيڪا ذهن ۽ عمل جي لحاظ کان انقلابي هجي. ان ۾ فقط هڪ فڪر جا ماڻهو شامل هجن. فقط ان ئي صورت ۾ ڪم سٺو ۽ جلد ٿي سگهي ٿو. (مولانا عبيدالله سنڌي، تفسير الهام الرحمن، الفتح)



مولانا عبدالسلام سومرو

## اولاد جي تربيت ڪيئن ڪجي؟

اولاد هڪ نعمت آهي. ڪنهن بي اولاد کان ان جو قدر پڇي ڏسجي! اولاد جي واڌ ويجهه ۽ وڏو ٿي جوان ٿيڻ لاءِ هزارين جتن ڪيا وڃن ٿا. انهن جي گهر آباد ڪرڻ لاءِ شاديءَ جون غلظت صحيح رسمن به ادا ڪيون وڃن ٿيون. اهو سڀ ڪجهه آهي، پر نيڪ ۽ صالح اولاد قدرت جو هڪ وڏو تحفو آهي. ماءُ اولاد جي تربيت لاءِ هڪ مدرسو، هڪ يونيورسٽي ۽ هڪ تعليم گاهه آهي. اولاد جي سٺي ۽ صحيح تربيت ٿيل نه هوندي ته اها ئي نازنخن جي پليل اولاد وڃي ڇڏي هيميشه جي خوار ۽ رذالت جو ڳت بڻجي وڃي! سٺي ۽ بهتر تربيت ۾ پليل اولاد ملڪ، قوم ۽ معاشري لاءِ رحمت ئي رحمت آهي. اچو ته اولاد جي تربيت لاءِ ڪي درس سکون!

تربيت جو بنياد دين اسلام هئڻ گهرجي. اولاد کي دين جي طرف اٿڻ جو فڪر ايترو لازمي آهي، جيترو پنهنجي اصلاح جو فڪر هوندو آهي. اولاد کي صرف زبان سان سمجهائڻ ڪافي ناهي بلڪ رات ڏينهن انهيءَ جي ايتري ته نگهباني ڪجي جيئن ننڍڙي ٻار جي ڪٿي ويندي آهي ۽ فڪر ايترو هجي جيئن پرندڙ ٻاهر جي طرف جڏهن ننڍڙو ٻار ويندو آهي ته تيستائين آرام ۽ سکون نه ايندو آهي جيستائين ان کي جهڙپ ڏئي ڪٿي نه وٺبو آهي.

اهڙي نموني سان هتي به فڪر ۽ تڙپ ايتري هجي. ڇو ته پورو قرآن مجيد ان حڪم جي تاڪيد سان ڀريل آهي. مثال طور انبياء عليهم السلام جي واقعات جو ذڪر ڪندي الله تعاليٰ فرمائي ٿو: وکان يامر الله بالصلوة و الزكوة (سوره مريم) حضرت اسماعيل عليه السلام پنهنجي گهر وارن کي نماز ۽ زڪوات جو حڪم ڏيندو هو. حضرت يعقوب عليه السلام جي باري ۾ فرمايو ويو آهي ته جڏهن ان جو انتقال ٿيڻ تي هو ته پنهنجي سموري اولاد کي گڏ ڪيائين. ڪي ماڻهو مرڻ جي وقت اولاد کي گڏ ڪري انهن جو فڪر ڪندي چوندا آهن ته منهنجي مرڻ کان پوءِ توهان جو ڇا ٿيندو؟ توهان ڪهڙي نموني سان ڪمائيندو؟ پر حضرت يعقوب پنهنجي اولاد کي گڏ ڪري هيءَ ڳالهه پڇي ٿو ته ٻڌايو ته منهنجي مرڻ کان پوءِ توهان ڪنهن جي عبادت ڪندؤ. ان کي جيڪڏهن ڪو فڪر هو ته عبادت جو. بس پنهنجي اولاد ۽ اهل و عيال جي باري ۾ ان فڪر کي پيدا ڪرڻ ضروري آهي.

حرام جي هڪ لقمي جو نٿيڃو:

دارالعلوم ديوبند جو صدر مدرس مولانا محمد يعقوب صاحب نانوتوي فرمائن ٿا ته مان هڪ دفعي ڪنهن شخص جي دعوت تي ان جي گهر ويو. جڏهن ماني آندي وئي ۽ مون کائڻ شروع ڪئي ته هڪ لقمي سان محسوس ٿيو ته ماني ۾ ڪجهه گڙيٽو آهي. شايد متان حرام جي آمدني مان تيار ڪئي وئي هئي. جڏهن ان حرام جي ڪمائي جو هڪ لقمو بي توجهي سان اندر نڙي ۾ هليو ويو. ان تي توبه استغفار ڪئي پر ٻن مهينن تائين ان حرام لقمي جي ظلمت محسوس ٿيندي رهي ۽ ٻن مهينن تائين هي خيال ايندو رهيو ته فلاڻو گناهه ڪر ۽ گناهه جي تقاضا ٿيندي رهي. بهرحال جنهن ماڻهوءَ جي دل کي الله تعاليٰ مزڪي بڻائيندو آهي، ان کي ان گناهه جي ظلمت محسوس ٿيندي آهي. پر اسان جڏهن انهن کان مانوس ٿي ويا آهيون، ان ڪري اسان کي گناهه جي ظلمت محسوس نه ٿي ٿئي. ٻارن جي تربيت جي حوالي سان عرض ڪجي ٿو ته هر لحاظ سان ٻارن جي تربيت ڪئي وڃي ۽ انهن کي حرام ڪارائڻ کان پري رکجي ڇو ته حرام ئي ظلمت ۽ گناهه جي پاڙ آهي جو انهن گناهه جي ظلمت جي ڪري معاشري جو فساد ٿئي ٿو جيڪو معاشرو انسانن جي زندگيءَ سان وابسته آهي.

هيءَ دنيا گناهن سان ڀريل آهي:



ڪنهن الله واري بزرگ فرمايو آهي ته هيءَ دنيا جيڪا گناهن جي باه سان ڀريل آهي، ان جو مثال ائين آهي، جيئن ڪمري جي اندر گيس ڀريل هجي. گيس حقيقت ۾ باه ئي آهي رڳو تيلي ٻارڻ جي دبر آهي. جيئن تيلي ٻاريندو تئين ان ڪمري ۾ باه پڙڪڻ شروع ڪندي. اهڙي نموني سان برا اعمال ۽ گناهه ڪهڙا به هجن، جيڪي معاشري جي اندر ڦهليل آهن، حقيقت ۾ اهي باه آهن. جيئن صور ڦوڪي ويندي تئين هن دنيا ۾ باه پڙڪڻ شروع ٿي ويندي. صرف صور ڦوڪڻ جي دبر آهي. ڇو ته اسان جا برا اعمال حقيقت ۾ جهنم جي باه آهن. ان باه کان پنهنجو پاڻ کي بچائڻ گهرجي ۽ پنهنجي اهل عيال کي به بچائڻ گهرجي. پهريان پاڻ اعمال صالحه ڪيون ۽ پوءِ پنهنجي اولاد کي به ان جو حڪم ڪيون. ڇو ته الله تعاليٰ فرمائي ٿو: ”وامر اهلڪ بالصلوة واصطبر عليها (ط - 133) يعني پنهنجي گهر وارن کي حڪم ڪيو ۽ پاڻ به ان جي پابندي ڪيو. هتي الله تعاليٰ گهر وارن جي حڪم سان گڏ پنهنجو پاڻ کي به پابند بنائڻ جو حڪم ڏئي ٿو. ڇو ته صرف گهر وارن کي نماز روزي جو حڪم ڪجي ۽ پاڻ انهن کان غافل رهجي، ان وقت ان جو چوڻ بي فائده آهي. فائديمند تڏهن ٿيندو جڏهن پاڻ به ان تي عمل ڪري ۽ انهن جي لاءِ هڪ مثال نمونو بڻجي.

پارن سان ڪوڙ نه ڳالهايو:

حديث شريف ۾ آهي ته حضور ﷺ جن جي سامهون هڪ عورت پنهنجي ٻار کي جهولي ۾ ويهارڻ لاءِ سڏ ڪيو. ٻار اچڻ ۾ گهيراڻي پيو ته ان عورت ٻيهر ٻار کي چيو ته تون هيڏي اچ ته مان توکي ڪا شيءِ ڏيندم. ان وقت اهو ٻار آيو. پاڻ سڳورن ان عورت کان پڇيو ته تو ٻار کي چيو ته مون ڏي اچ ته مان توکي ڪا شيءِ ڏيندم ڇا تنهنجي واقعي نيت هئي يا نه؟ تنهن تي ان عورت جواب ۾ چيو ته اي الله جا رسول! مون وٽ ڪارڪ آهي ۽ اها ان کي ڏيڻ جي نيت هئي. پاڻ سڳورن ﷺ جن جڏهن جواب ڏنو تڏهن فرمايائون ته جيڪڏهن توکي ڏيڻ جي نيت نه هجي ها ته هيءَ تنهنجي طرف کان سخت وڏو گناهه هيو. ان جي ڪري توهان پنهنجي اولاد سان ڪوڙا واعدو نه ڪيو ڇو ته ائين ڪري توهان انهن جي دل ۾ ننڍي هوندي کان ئي هيءَ ڳالهه وجهي رهيا آهي ته ڪوڙ ڳالهائڻ ۽ واعدي خلافي ڪرڻ ڪا بري ڳالهه نه آهي. جڏهن اها ڳالهه سامهون ايندي، تڏهن لازمي طور انهن جي عادت ڪوڙ ڳالهائڻ ٿي پوندي، جنهن جي ڪري انسان معاشري جي اندر ڏليل ۽ خوار ٿئي ٿو ۽ عند الله آخرت ۾ به. انهيءَ ڪري مذڪوره آيت جيڪا مٿي بيان ٿي چڪي آهي، ان ۾ هن ڳالهه جي طرف اشارو آهي ته زال ۽ ٻارن کي جيڪو حڪم ڪيو تا پهرين پاڻ ان تي عمل ڪيو ۽ ان جي پابندي ٻي کان وڌيڪ ڪريو.

پارن کي تربيت ڏيڻ جو انداز

حضرت ابو هريره فرمائن ٿا ته حضرت فاطمه جو صاحبزادو حضرت حسن جڏهن ٻار هو، ان وقت هڪ دفعي صدي جي ڪارڪن مان هڪ ڪارڪ کڻي ڪري وات ۾ وڌي ته حضور اڪرم ﷺ ڏٺو ته فوراً فرمايائون ته ”ڪم ڪم“. عربي ۾ هي لفظ ائين جيئن اسان جي زبان ۾ ”ٿو ٿو“ چوندا آهن. بهرحال حضور اڪرم ﷺ جن فرمايو ”ڪم ڪم“ يعني ان جي وات مان ڪيڏي اچايو. ڇا توهان کي معلوم ناهي ته اسان بنو هاشم صدي جي مال کي نه کائيندا آهيون. حضرت حسن حضور اقدس ﷺ جو ڏوهڻو آهي. اهڙو محبوب ڏوهڻو آهي جو پاڻ هڪ دفعي خطبو ڏئي رهيا هئا. ان وقت حضرت حسن مسجد ۾ داخل ٿيو ته حضور اقدس ﷺ منبر کان لهي اڳتي وڃي ڪري ان کي کنيائون ۽ ڪڏهن ڪڏهن ائين به ٿيندو هو جو پاڻ سڳورا نماز پڙهندا هئا ته حضرت حسن پاڻ ڪريم ﷺ جن جي ڪلهن تي چڙهي ويهي رهندا هئا. جڏهن پاڻ ڪريم مسجد کان اٿندا هئا ته هڪ هٿ سان پڪڙي ڪري لاهيندا هئا. ڪڏهن ڪڏهن ائين به ٿيندو هو جو پاڻ سڳورا حضرت حسن کي گود ۾ به ويهاريندا هئا ۽ فرمائيندا هئا: هي اولاد اهڙي آهي جو انسان کي بخيل ۽ بزدل ڪري ڇڏيندي آهي ان ڪري انسان ڪڏهن ڪڏهن اولاد جي ڪري بخيل ٿئي ويندو آهي ته

ڪڏهن ڪڏهن بزدل ٿي ويندو آهي. بهرحال هڪ طرف حضور اقدس ﷺ جي حضرت حسن سان ايتري



محبت آهي ٻئي طرف جڏهن حسن ناداني ۾ هڪ ڪارڪ کي وات ۾ وجهي ٿو ته پاڻ ﷺ جن کي گوارا نه ٿو ٿئي ته هيءَ ڪارڪ کي کائي وڃي ڇو ته ان کي پهريان شيءِ جي تربيت ڪرڻي هئي. ان ڪري اها ڪارڪ ان جي وات کان ڪيرايائون ۽ فرمايائون هي اسان جي کائڻ جي شيءِ ناهي. هاڻي اسان ڏسون ته ايتري محبت جي باوجود به هڪ ناجائز شيءِ برداشت نه ٿي ڪئي وڃي. اسان جي ٻارن سان محبت هوندي آهي، پر اسان ايترا ته انداز ٿي ويندا آهيون جو ٻار صبح کان شام تائين غلط ڪم پيو ڪندو آهي پر اسان جي اندر ان کي روڪڻ جي طاقت ناهي هوندي.

پارن سان محبت جي حد

مٿين حديث ۾ هن ڳالهه جي طرف به اشارو فرمايل آهي ته ٻار جي تربيت ننڍين ننڍين شين کان شروع ٿئي ٿي. ان سان ان جو ذهن ٺهي ٿو. ان تربيت سان ان جي زندگي ٺهي ٿي. هي حضور اقدس ﷺ جن جي سنت آهي. اڄ ڪلهه هي عجيب منظر ڏسڻ ۾ اچي ٿو ته ماءُ پيءُ جي اندر ٻارن کي غلط ڳالهين تي ٽوڪڻ جو رواج ختم ٿي ويو آهي. اڄ کان پهريان به ماءُ پيءُ ٻارن سان محبت ڪندا هئا، پر اهي عمل ۽ تدبير سان محبت ڪندا هئا. پر اڄ ڪلهه محبت ايتري درجي تي پهتي آهي جو ٻار ڪيترو به غلط ڪم ڪندو رهي ۽ غلط حرڪتون ڪندو رهي، ماءُ پيءُ انهن غلطي تي ٽوڪ ٿي ڪونه ٿا ڪن. ماءُ پيءُ هي سمجهن ٿا ته هي نادان ٻار آهي، ان کي هر قسم جي اجازت آهي. ان کي روڪڻ جي ضرورت ناهي منهنجا پيءُ! ٿورو سوچ ته ڪر جيڪڏهن ٻار نادان آهي، پر تون ته نادان ناهين. تنهنجو فرض آهي ته ان جي تربيت ڪرين. جيڪڏهن ٻار ادب جي خلاف، تميز خلاف يا شريعت جي خلاف ڪوئي غلط ڪم ڪري ته صحيح ڳالهه ٻڌائڻ ماءُ پيءُ جي ذمي فرض آهي. ان جي ڪري اهو ٻار ان طرح بد تهذيب ٿي ڪري وڏو ٿيو ته ان جو وبال توهان جي مٿون آهي. توهان ته ان کي ابتدا ۾ اها عادت وڌي ۽ چڱي عادت جي طرف ان کي مائل ٿي ڪونه ڪيو.

پارن کي مارڻ کان بچجي

هيءَ ڳالهه سمجهڻ گهرجي ته چاهي استاد يا ماءُ پيءُ هجي، ٻار کي هن حد تائين مارڻ ناجائز آهي، جنهن سان ٻار جي جسم تي نشان ٿي وڃي. اڄ ڪلهه هي طريقو مار ڏيڻ جو عام آهي. جيڪو ڪنهن به لحاظ سان جائز ناهي. جيئن اسان وٽ قرآن شريف جي مڪتب ۾ مار ڏيڻ جو رواج آهي ۽ ڪڏهن ڪڏهن مار ايتري ڏني ويندي آهي جو ٻار جي جسم مان رت نڪري ايندو آهي. زخم يا نشان ٿي پوندو آهي. هي عمل وڏو گناهه آهي.

اسانجو سائين نور احمد ميمڻ چونڊو آهي ته ”ٻار کي مارڻ کان هر حال ۾ بچڻ جي ڪوشش ڪجي. تربيت، سمجهائي، هيرائڻ، نگراني ڪرڻ، چنڊ پٽڻ، اهڙا ڪيترائي طريقا آهن جنهن سان ٻار کي سوڌي سونواري يا ڪنهن غلطيءَ کان باز رکي سگهجي ٿو. پر ان ۾ نفسياتي حربن ۽ حڪمت عملي جي ضرورت هوندي آهي. اسان جي ان پڙهي يا اڌ پڙهي ماحول ۾ انهن طريقن جي ڪوت جو آهي ته پوءِ معاملن جو سڄو نزلو وڃي ٻار جي ماري تي بيهندو آهي. ٻار کي مار جون جيڪي پاسيريون خطرناڪيون ۽ خراب نفسياتي اثر آهن، جيڪڏهن اسان کي معلوم ٿي وڃن ته جيڪر اسان جو مار ڏيڻ تان ارواه ٿي ڪجي وڃي. هي دور ته تربيت ۽ سڌاري جا اهڙا اهڙا نوان رنگ کڻي آيو آهي جو دنيا جي ڪيترن ئي ملڪن ۾ کتن ۽ پلين کي به سال سال جي تربيت ڏئي انهن ۾ فضيلت پيدا ڪئي ويندي آهي ته اهي جتي ڪٿي نه مٿن، اهي ٿانوَ نه لڪن ۽ اهي جڏهن روڊ ڪراس ڪن ته زيبرا ڪراسنگ استعمال ڪن. هاڻي اهڙي دور ۾ انسان اشرف المخلوقات جي ٻارن کي مار سان سڌارڻ جو بندوبست ٿيندو هجي ته پوءِ سڌارڻ واري جي اهليت ۽ ماڻهپي کي حيف آهي.“

پر جيڪڏهن سخت ضدي قسم جي ٻار کي مارڻ جي انشُر ضرورت محسوس ٿئي يا اهڙو ڪم ڪري جو ڪاوڙ اچي ته ان وقت ٻار کي بلڪل مارڻ نه گهرجي. ان کان پوءِ جڏهن ڪاوڙ ٿڌي ٿي وڃي ته مصنوعي ڪاوڙ پيدا ڪري ٻار کي تنبيهه ڪجي يا خفيف مار ڏجي. ڇو ته جڏهن طبعي ڪاوڙ ايندي آهي تڏهن انسان لاءِ ضابطي تي رهڻ مشڪل هوندو آهي. بلڪ حد کان تجاوز ڪري ويندو آهي، ڇو ته ڪاوڙ اهڙي شيءِ آهي جو انسان اڪثر و بيشتر حد تي قائم نه رهي سگهندو آهي.